

ترتیب و تحسین — شرعی اصول و حدود

خالد سیف اللہ رحمانی

اللہ تعالیٰ نے انسان کو بہترین قالب میں پیدا کیا ہے: ”لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ“ (التین: ۵) انسان اپنے ناک نقشہ، رنگ و روپ اور جسمانی خوبصورتی کے اعتبار سے دنیا کی تمام مخلوقات میں امتیازی شان رکھتا ہے؛ لیکن اللہ تعالیٰ نے صرف اسی پر اکتفاء نہیں کیا؛ اپنے حسن کو نکھارنے اور مصنوعی وسائل کے ذریعہ اپنے آپ کو خوبصورت بنانے کا ذوق بھی اسے عطا فرمایا اور اس کا سلیقہ بھی اس کے اندر ودیعت فرمایا؛ اسی لئے ہم دیکھتے ہیں کہ حیوانات و نباتات اور جمادات تو قدرتی حسن و جمال پر قانع ہیں؛ لیکن انسان کی حوصلہ مند طبیعت اس پر قانع نہیں رہ سکی، اس نے سر کے بال سے پاؤں کے ناخن تک اپنے آپ کو سنوارنے اور اپنے جلوہ حسن کو آب و تاب بخشنے کے لئے ایک سے ایک تدبیریں کر رکھی ہیں اور اب تو تحسین و ترتیب کے لئے ایک مستقل سائنس وجود میں آچکی ہے اور اس سلسلہ میں کارآمد چیزوں کا مستقل مارکٹ موجود ہے۔

شریعت اسلامی کا امتیاز ایسے احکام میں اعتدال ہے، وہ فطرت کا گلا بھی نہیں گھونٹتا اور ایک حد تک انسان کو اپنی خواہشات اور طبعی جذبات کو پوری کرنے کی اجازت دیتا ہے، مگر وہ ایسے غلو اور افراط کو بھی پسند نہیں کرتا کہ اخلاقی حدیں پا مال ہو جائیں، انسان اسراف میں مبتلا ہو جائے اور جو چیزیں انسانی زندگی کے لئے ضروری نہیں ہیں، انسان ان کو ضرورت کا درجہ دینے لگے، یہی راہ اعتدال جو انسان کو افراط و تفریط سے بچائے رکھے، شریعت اسلامی کا اصل مزاج ہے اور ترتیب و آرائش کے باب میں بھی اس نے اسی راہ پر چلنے کی تلقین کی ہے۔

ترتیب و آرائش کی جائز صورتیں کیا ہیں؟ اور کن صورتوں کو اسلام میں منع کیا گیا ہے؟ — اس پر گفتگو کرتے ہوئے تین باتیں پیش نظر رکھنی چاہئیں، اول: یہ کہ فی زمانہ ترتیب و آرائش کی کیا صورتیں مروج ہیں؟ دوسرے: ترتیب و آرائش کے سلسلہ میں شریعت کے بنیادی اصول کیا ہیں؟ قرآن مجید سے ہمیں کیا رہنمائی ملتی ہے اور فقہاء نے اس سلسلہ میں کیا لکھا ہے؟ تیسرے: ترتیب کی مختلف صورتوں کے الگ الگ کیا احکام ہیں؟

ترتیب کی مختلف صورتیں

ترتیب کے لئے جو وسائل استعمال کئے جاتے ہیں، وہ بنیادی طور پر دو طرح کے ہیں: ایک خارجی ذرائع،

جن کا براہ راست جسم انسانی سے تعلق نہیں، دوسرے وہ ذرائع، جو انسانی جسم سے متعلق ہیں۔

خارجی ذرائع دو ہیں :

(الف) ملبوسات۔

(ب) زیورات۔

جو ذرائع براہ راست جسم سے متعلق ہیں، وہ بھی دو طرح کے ہیں :

(الف) عارضی۔

(ب) مستقل۔

عارضی ذرائع

عارضی ذرائع کی درج ذیل صورتیں اس وقت مروج ہیں :

(۱) بال کے ساتھ انسانی بال، حیوانی بال، یا مصنوعی بال کا استعمال۔

(۲) بال میں سیاہ یا کسی اور رنگ کا خضاب۔

(۳) چہرے پر کریم یا پاؤڈر کا استعمال۔

(۴) آنکھوں میں کا جل یا سرمہ۔

(۵) رُخسار پر مصنوعی تل۔

(۶) ہونٹوں پر لپ اسٹک۔

(۷) دانتوں میں مسی۔

(۸) پیشانی یا چہرہ یا ہاتھوں یا پنڈلیوں سے بالوں اور رنگٹوں کو صاف کرانا۔

(۹) ہاتھ پاؤں کے ناخنوں پر پالش۔

(۱۰) ہاتھ پاؤں میں مہندی کا استعمال۔

(۱۱) بالوں کو خاص ڈیزائن دینے کے لئے کاٹنا، یا گھونگھر ویالا بنانا۔

(۱۲) بھنوں کا بال کاٹ کر یا اکھاڑ کر باریک کرنا۔

مستقل صورتیں

تزئین کی مستقل صورتیں بعض عورتوں کے ساتھ مخصوص ہیں، بعض مردوں اور عورتوں کے درمیان مشترک،

بعض کے لئے دوا یا غذا کا استعمال کافی ہے اور بعض کے لئے آپریشن کی ضرورت پیش آتی ہے، فی الجملہ اس کی

حسب ذیل صورتیں ہیں :

علاج — ایک جائز عمل

- (۱) سروں پر بال نہ ہوں، اس لئے آپریشن کے ذریعہ سر پر بال کی کھتی کی جائے۔
 - (۲) آنکھیں ترچھی ہوں، انھیں آپریشن کے ذریعہ درست کرایا جائے۔
 - (۳) ناکیں پھیلی ہوئی ہوں، انھیں آپریشن کے ذریعہ تیلی اور نوکدار بنایا جائے، یا زیادہ اونچی ہوں اور انھیں معتدل کیا جائے۔
 - (۴) ہونٹ کٹے ہوئے ہوں، انھیں درست کرایا جائے، خواہ پیدائشی طور پر کٹے ہوئے ہوں یا بعد میں کٹ گئے ہوں۔
 - (۵) ہونٹ موٹے ہوں، انھیں آپریشن کے ذریعہ باریک کیا جائے۔
 - (۶) رخسار چپکے ہوئے ہوں، انھیں آپریشن کے ذریعہ اُبھارا جائے، یا چہرہ چوڑا ہو، انھیں آپریشن کے ذریعہ گول بنایا جائے۔
 - (۷) ٹھوڑیوں کو ہموار اور خوبصورت بنایا جائے۔
 - (۸) پستان زیادہ اُبھرے ہوئے ہوں، انھیں کم کیا جائے، یا چھوٹے ہوں، انھیں اُبھارا جائے۔
 - (۹) پیٹ پر چربی کی جو تہیں جم جاتی ہوں، انھیں نکالا جائے؛ تاکہ بدن سڈول محسوس ہو۔
 - (۱۰) کولہوں سے آپریشن کے ذریعہ چربی نکالی جائے؛ تاکہ بھدا پن دور ہو۔
 - (۱۱) جسم کے مختلف حصوں میں عمر کے ساتھ ساتھ جو جھریاں پڑ جاتی ہیں، انھیں آپریشن کر کے کسا جائے اور جھریوں کو دور کیا جائے۔
 - (۱۲) جسم میں کسی بھی جگہ پر چلنے، کٹنے یا زخم ہونے کی وجہ سے جو نشانات پڑ گئے ہوں، انھیں دور کیا جائے۔
 - (۱۳) ہاتھ یا پیٹھ وغیرہ پر گودایا جائے۔
 - (۱۴) کان کی وضع کو درست کرنے کے لئے آپریشن کرایا جائے۔
- یہ مختلف صورتیں ہیں، جو حسن کو بڑھانے یا کسی عیب کو دور کرنے یا ظاہری طور پر کبرسنی کے نشانات و اثرات کو کم کرنے اور ختم کرنے کے لئے اختیار کی جاتی ہیں اور عام طور پر ان کے لئے آپریشن کی ضرورت پڑتی ہے۔

بنیادی شرعی اصول و قواعد

تزئین و آرائش کے سلسلہ میں شریعت کے عمومی اصول جو کتاب اللہ، سنت رسول اور کتاب و سنت سے ماخوذ فقہی قواعد اور فقہاء کے اجتہادات سے مستنبط ہوتے ہیں، وہ اس طرح ہیں :

۱- شریعت میں علاج نہ صرف جائز ہے؛ بلکہ ضرورت کے اعتبار سے کبھی مستحب اور کبھی واجب بھی ہو جاتا ہے؛ چنانچہ رسول اللہ ﷺ نے علاج کرنے کا حکم فرمایا، آپ ﷺ نے ارشاد فرمایا: علاج کراؤ؛ کیوں کہ اللہ تعالیٰ نے ہر بیماری کے لئے دوا پیدا کی ہے، ”فان الله لم يضع داءً إلا وضع له دواءً غير داء واحد : الهمم“ (۱)۔ آپ نے مختلف طریقہ علاج کی بھی نشاندہی کی ہے، جیسے داغنا، پچھنا لگانا، — جو علاج ہی کی ایک صورت ہے — اور غسل کرنا وغیرہ، علاج جسم کے اندرونی حصہ کا بھی ہوتا ہے اور جسم کے ظاہری حصہ کا بھی، علاج کا مقصد تکلیف کو دور کرنا ہے، تکلیف جسمانی بھی ہوتی ہے، جیسے بخار، درد، جلن وغیرہ، اور تکلیف نفسیاتی بھی ہوتی ہے، یعنی شرمندگی، احساس کمتری، یہ تکلیف بھی جسمانی تکلیف سے کم درجہ کی نہیں ہوتی؛ کیوں کہ اس کی وجہ سے انسان لوگوں کے ساتھ مل جل کر رہنے کی ہمت نہیں پاتا، کبھی کبھی تو ان احساسات کی وجہ سے انسان کا دماغی توازن متاثر ہو جاتا ہے یا وہ دل کی بیماریوں میں مبتلا ہو جاتا ہے۔

احادیث کے مطالعہ سے ہمیں معلوم ہوتا ہے کہ اس نفسیاتی تکلیف کو بھی معتبر مانا گیا ہے؛ چنانچہ حدیث میں بنی اسرائیل کے واقعہ کا ذکر موجود ہے، جس میں ایک اندھے، ایک گنچے اور ایک مبروص کے فرشتہ کی طرف سے امتحان اور پھر اس کی شفا یابی کا ذکر ہے، ان میں سے گنچے اور مبروص کو کوئی جسمانی تکلیف نہیں ہوتی، وہ صرف نفسیاتی تکلیف اور احساس کمتری میں مبتلا ہوتا ہے، اسی طرح نابینا بھی گویا بعض مشکلات سے دوچار ہوتا ہے؛ لیکن کسی ایسی جسمانی تکلیف سے دوچار نہیں ہوتا، جو اسے بے چین رکھے اور تڑپائے؛ اس کی تکلیف بھی زیادہ تر نفسیاتی جہت سے ہی ہوتی ہے، اس طرح شریعت کی جانب سے جسمانی عیب کو وزن دینا تو ضرور ہی ثابت ہوتا ہے۔

اسی کی ایک مثال حضرت عرفیہ کی پہلے چاندی پھر سونے کی ناک بنوانا اور رسول اللہ ﷺ کی طرف سے اس کی اجازت دینا ہے :

عن عرفجة بن اسعد قال أصيب أنفي يوم الكلاب في الجاهلية
فاتخذت أنفا من ورق فانتن علي فأمرني رسول الله صلى الله عليه
وسلم أن أتخذ أنفاً من ذهب - (۲)

حضرت عرفیہ سے مروی ہے کہ زمانہ جاہلیت میں جنگ کے دن میری ناک کٹ گئی،
میں نے چاندی کی ناک بنائی، اس میں بدبو پیدا ہو گئی تو رسول اللہ ﷺ نے مجھے حکم دیا کہ
میں سونے کی ناک بنواؤں۔

(۱) دیکھئے: سنن ابی داؤد، کتاب الطب، باب الرجل يتداوى، حدیث نمبر: ۳۸۵۵۔

(۲) ترمذی: ۳۰۷۱، کتاب اللباس، باب ماجاء فی شد الأسنان بالذهب، حدیث نمبر: ۱۷۷۰۔

بلکہ اس روایت سے یہ بھی معلوم ہوتا ہے کہ جسمانی عیب کو دور کرنے کے لئے اگر کوئی حلال شئی کافی نہ ہو، تو حرام چیز کا بھی استعمال کیا جاسکتا ہے؛ کیوں کہ رسول اللہ ﷺ نے مردوں کے لئے سونے کو حرام قرار دیا ہے اور سوائے انگوٹھی کے ان کے لئے چاندی بھی حلال نہیں؛ لیکن ناک کو درست کرنے کے لئے آپ نے چاندی اور سونے کی مصنوعی ناک کی اجازت مرحمت فرمائی۔

حاصل یہ ہے کہ ایسا جسمانی عیب جو بدنمائی اور احساس کمتری پیدا کرتا ہے، بیماری میں شامل ہے اور اس کا تدارک علاج کے دائرہ میں آتا ہے۔

خلقت میں تبدیلی اور اس سے مراد

۲- اللہ تعالیٰ نے اصل خلقت میں تغیر پیدا کرنے سے منع فرمایا ہے؛ چنانچہ قرآن مجید نے اس کو شیطانی عمل قرار دیا ہے، شیطان کی بات نقل کرتے ہوئے فرمایا گیا ہے:

وَلَا ضَلَّٰنَهُمْ وَلَا مَنِيْنَهُمْ وَلَا مَرْئِيْنَهُمْ فَلْيُبْتِئْنَ اٰذَانَ الْاَنْعَامِ وَلَا مَرْئِيْنَهُمْ
فَلْيَغْيِرْنَ خَلْقَ اللّٰهِ - (النساء: ۱۱۹)

میں انھیں ضرور گمراہ کروں گا، انھیں خواہشات میں مبتلا کروں گا اور انھیں حکم دوں گا کہ وہ جانوروں کے کان چیر دیں اور انھیں حکم دوں گا کہ وہ اللہ کی خلقت میں تبدیلی پیدا کریں۔

اس آیت میں اللہ کی خلقت سے کیا مراد ہے؟— اس میں مفسرین کے مختلف اقوال ہیں: حضرت عبد اللہ بن عباس، ابراہیم نخعی، امام مجاہد، حسن بصری، قتادہ وغیرہ نے یہاں ”خلق“ سے اللہ کا دین مراد لیا ہے (۱) — امام ابو جعفر طبری نے اسی کو ترجیح دیا ہے اور ان کے نزدیک دین کے تمام احکام اس میں شامل ہیں (۲)، یہی علامہ ابن کثیر نے بھی لکھا ہے (۳) — یہی قول سعید بن جبیر، سعید بن مسیب، ضحاک وغیرہ کا بھی ہے (۴)، امام فخر الدین رازی نے اس پر قرآن مجید کی آیت ”فِطْرَةَ اللّٰهِ الَّتِي فَطَرَ النَّاسَ عَلَيْهَا“ (الروم: ۳۰) اور حدیث ”کل مولود يولد على الفطرة الفخ“ (۵) سے استدلال کیا ہے؛ کیوں کہ فطرت اور خلق ہم معنی الفاظ ہیں (۶)، الفاظ کے فرق کے ساتھ

(۱) البحر المحيط لابی حیان الاندلسی: ۳/۳۵۳، النساء: ۱۱۹۔

(۲) دیکھئے: تفسیر طبری: ۲/۵۶۰-۵۶۱۔

(۳) تفسیر ابن کثیر: ۶۷۸/۱۔

(۴) دیکھئے: مفاتیح الغیب: ۵/۴۵۲۔

(۵) سنن ابی داؤد، کتاب السنۃ، باب فی ذراری المشرکین، حدیث نمبر: ۴۷۱۴۔

(۶) دیکھئے: مفاتیح الغیب: ۵/۴۵۲۔

اسی کو علامہ قرطبی رحمہ اللہ نے بھی لکھا ہے (۱)، علامہ شعالبی نے ابن زید کو بھی اسی کا قائل قرار دیا ہے (۲) اور دوسرے اہل علم نے بھی اس کا ذکر کیا ہے۔ (۳)

اس رائے کے مطابق ”تغییر خلق“ پورے دین میں تغیر سے عبارت ہے؛ اسی لئے علامہ طبری کے بقول تمام وہ باتیں اس میں شامل ہیں، جن سے اللہ تعالیٰ نے منع فرمایا ہے اور کوئی انسان اُن کا ارتکاب کرتا ہے: ”وإذا كان ذلك المعنى ، دخل في ذلك فعل كل ما نهى الله عنه“ (۴) اور آیت کا سیاق بھی اس تفسیر کے خلاف نہیں ہے؛ کیوں کہ اس سے پہلے ایک مشرک کا نہ فعل یعنی بتوں کے نام پر جانور کو چھوڑنے اور علامت کے طور پر اس کے کان کو چیرنے کا ذکر آیا ہے اور ظاہر ہے کہ شرک سے بڑھ کر اللہ کے دین میں تبدیلی کی کوئی اور صورت نہیں ہو سکتی۔

تغییر کے سلسلہ میں دوسری تفسیر ”جسمانی تبدیلی“ سے کی گئی ہے، یعنی اللہ تعالیٰ نے جس وضع پر انسان یا حیوان کو پیدا فرمایا ہے، اس میں تبدیلی لائی جائے؛ چنانچہ حسن بصری نے اپنے بال کے ساتھ دوسروں کے بال جوڑنے اور گودانے وغیرہ کو اس کا مصداق قرار دیا ہے، امام فخر الدین رازی نے حضرت انس، شہر بن حوشب، عکرمہ اور ابوصالح سے جانور کو خضی کرنے، کان کاٹنے اور آنکھیں پھوڑنے سے اس کی تفسیر نقل کی ہے، یہاں تک کہ اسی وجہ سے حضرت انس بکرے کے خضی بنانے کو جائز نہیں سمجھتے تھے ”..... أن معنى تغيير خلق الله ههنا هو الإخصاء وقطع الأذان وفق العيون ولهذا كان أنس يكره إخصاء الغنم“ (۵) حضرت عبداللہ بن مسعود رضی اللہ عنہ کے بارے میں بھی مروی ہے کہ وہ گودانے کو بھی تغیر خلق قرار دیتے تھے، حضرت عبداللہ بن عباس، حضرت انس، عکرمہ، ابوصالح اور قتادہ سے تغیر خلق سے مراد خضی کرنا بھی منقول ہے (۶) اسی کو مفسر ابوسعود نے ترجیح دیا ہے اور اس کی تنقیح کرتے ہوئے لکھا ہے:

(ولأمر نهم فليغيرن) ممثلين به (خلق الله) عن نهجه صورة أو صفة ،
ويتنظم فيه ما قيل من فق عين الحامى ، وخصاء العبيد والوشم والوشر
ونحو ذلك ، وعموم اللفظ يمنع الإخصاء مطلقاً ، لكن الفقهاء
رخصوا في البهائم ثم لمكان الحاجة . (۷)

(۱) دیکھئے: الجامع لأحكام القرآن: ۲۵۲/۵ - (۲) الجواهر الحسان: ۳۰۲/۲ -

(۳) دیکھئے: أحكام القرآن لابن العربي: ۶۳۱/۱، معالم التنزيل للبعغوي: ۶۰۱/۵ -

(۴) تفسیر طبری: ۵۶۱/۲ - (۵) مفاتیح الغیب: ۲۵۳/۵ -

(۶) البحر المحيط: ۳۵۳/۳، نیز دیکھئے: الکشاف: ۲۹۹/۱ -

(۷) تفسیر ابی السعود: ۲۳۲/۱ -

(اور ہم انہیں حکم دیتے ہیں؛ چنانچہ وہ بدل ڈالتے ہیں) مثلاً کرتے ہوئے (اللہ کی تخلیق کو) اس کے اصل نہج سے صورت کے اعتبار سے یا سیرت کے اعتبار سے، اور اس میں وہ صورتیں شامل ہیں جن کا ذکر کیا گیا، یعنی ایسے اونٹ کی آنکھ کا پھوڑ دینا جس سے دس حمل قرار پانچکے ہوں، غلاموں کو آختہ کر دینا، جسم پہ گوندنا، دانت کو باریک بنانا وغیرہ اور لفظ کے عموم کا تقاضا تو یہ ہے کہ جانور کو خصی کرنا مطلقاً ممنوع ہو؛ لیکن فقہاء نے ضرورت کی بنا پر جانوروں میں اس کی اجازت دی ہے۔

اس تفسیر کے لئے بھی آیت کے سیاق میں قرینہ موجود ہے؛ کیوں کہ جہاں تغیر خلق کا ذکر ہے، اس سے پہلے جانور کے جسم میں تصرف یعنی اس کے کانوں کے پیرنے کا تذکرہ آیا ہے — حقیقت یہ ہے کہ ان دونوں میں کوئی تضاد نہیں ہے؛ کیوں کہ پورا دین معنوی اعتبار سے اللہ تعالیٰ کی معنوی تخلیق ہے اور جسمانی وضع یہ اللہ تعالیٰ کی مادی تخلیق ہے اور دونوں طرح کی تبدیلیاں ”فلیغیرن خلق اللہ“ میں شامل ہیں؛ اسی لئے علامہ ابن عربی نے ”خلق اللہ“ سے ”دین اللہ“ مراد ہونے کے ذکر کرنے کے بعد لکھا ہے کہ اگرچہ اس معنی کا بھی احتمال ہے؛ لیکن ہم نہیں کہہ سکتے کہ اس آیت کی مراد یہی ہے: ”وان كان محتملاً فلا نقول : أنه المراد بالآية“۔ (۱)

جسمانی تبدیلیوں کے اس آیت میں شامل ہونے کی ایک واضح دلیل رسول اللہ ﷺ کا یہ ارشاد ہے :

لعن الله الواشمات والمستوشمات والمتنمصات والمتفلجات

للحسن والمغيرات خلق الله تعالى۔ (۲)

اللہ تعالیٰ کی لعنت ہو گوندنے والی گوندانے والی پر، بال اکھاڑنے والی، اکھڑوانے والی پر، خوبصورتی کے لئے دانتوں میں کشادگی پیدا کرنے والی پر اور اللہ کی خلقت میں تبدیلی کرنے والیوں پر۔

ایک دوسری روایت میں ہے :

لعن النبي صلى الله عليه وسلم الواصلة والمستوصلة والواشمة

والمستوشمة۔ (۳)

رسول اللہ ﷺ نے بال جوڑنے والی، جوڑوانے والی، گوندنے والی اور گوندوانے والی عورت پر لعنت فرمائی ہے۔

(۱) أحكام القرآن لابن العربي: ۶۳۱/۱۔

(۲) بخاری، کتاب اللباس، باب المتفلجات للحسن، حدیث نمبر: ۵۹۳۱۔

(۳) بخاری، کتاب اللباس، حدیث نمبر: ۵۹۳۰۔

اس حدیث میں رسول اللہ ﷺ نے جسمانی تبدیلی کی تین صورتیں ذکر فرمائی ہیں، بالوں کا جوڑنا، بدن کا گودنا اور دانتوں کو کشادہ کرنا، نیز اس کے بعد ایسا کرنے والی عورتوں کو اللہ تعالیٰ کی خلقت میں تغیر کرنے والا قرار دیا گیا ہے، اس سے صاف معلوم ہوتا ہے کہ اس مذمت میں جسمانی تغیر بھی شامل ہے۔

اللہ تعالیٰ کی طرف سے جو پیدائشی وضع ہو، اس میں تبدیلی کا دائرہ بہت وسیع ہے اور اگر ہر تبدیلی کو ناجائز قرار دیا جائے، تو اس سے بڑی دقت اور مشقت پیدا ہو جائے گی؛ اسی لئے اس کی تشریح و توضیح میں اہل علم کے درمیان اختلاف رائے پایا جاتا ہے، اس سلسلہ میں چند نکات کی وضاحت مناسب محسوس ہوتی ہے :

(الف) ایسی تغیر جس سے کسی جائز منفعت کا حصول مقصود ہو، تغیر حرام کے دائرہ میں نہیں آتی اور شریعت میں اس کی کئی نظیریں موجود ہیں؛ چنانچہ ہدی کے جانور کے اشعار کی اجازت دی گئی ہے (۱)؛ حالانکہ یہ بھی جسمانی تغیر کے دائرہ میں آتا ہے، اسی طرح جمہور کے نزدیک جانور کو خاصی کرنا جائز ہے؛ کیوں کہ حلال جانوروں کا ایک مقصد گوشت کا کھانا بھی ہے اور خاصی کرنے کی وجہ سے جانور فریبہ ہوتا ہے اور اس کے گوشت کی لذت بڑھ جاتی ہے؛ چنانچہ اس سلسلہ میں حضرت انس رضی اللہ عنہ کے نقطہ نظر کو فقہاء نے قبول نہیں کیا ہے کہ جانور کو خاصی کرنا جائز نہیں، اسی طرح ختنہ کو بھی تغیر مباح؛ بلکہ تغیر مطلوب میں شامل کیا جاسکتا ہے۔

(ب) دوسری قابل توجہ بات یہ ہے کہ 'خلق اللہ' سے ہر شخص کی انفرادی تخلیقی وضع مراد ہے یا عمومی تخلیقی وضع؟ یعنی عادیۃً انسان جس وضع اور ہیئت پر پیدا ہوتا ہے، وہ مراد ہے؟ — اس سلسلہ میں جو بات سمجھ میں آتی ہے، وہ یہ ہے کہ اس سے وہ وضع و ہیئت مراد ہے، جو عامۃً انسان کے اندر پائی جاتی ہے، مثلاً انسان کے ایک ہاتھ میں پانچ انگلیاں ہوتی ہیں، اگر کسی کو پانچ کے بجائے چھ انگلیاں ہوں اور وہ چھٹی انگلی کو آپریشن کے ذریعہ علاحدہ کر دے، تو اس کا شمار تغیر خلق میں نہیں ہوگا؛ کیوں کہ عام تخلیقی وضع ایک ہاتھ میں پانچ ہی انگلی کی ہے؛ چنانچہ مولانا خلیل احمد سہارنپوری رحمہ اللہ فرماتے ہیں :

فإن الظاهر أن المراد بتغيير خلق الله سبحانه و تعالی حیوانا علی صورته المعتادة لا یغیر فیہ ؛ لا أن ما خلق علی خلاف العادة مثلا كاللحیة للنساء أو العضو الزائد فلیس تغیرہ تغیر خلق الله - (۲)

بظاہر جانور کی تخلیق میں تبدیلی سے مراد یہ ہے کہ اس کی معتاد صورت میں تبدیلی نہ کی جائے، اگر کوئی خلاف عادت صورت پر پیدا ہوا ہو، جیسے عورت کو داڑھی نکل آئی ہو یا کوئی زائد عضو نکل آیا ہو تو اس میں تبدیلی اللہ کی خلقت میں تبدیلی نہیں ہے۔

(ج) تغیر جسم اس وقت ممنوع ہے، جب اس کا واحد مقصد حسن افزائی اور حسن نمائی کا جذبہ ہو؛ کیوں کہ رسول اللہ ﷺ نے اپنے ارشاد میں ”للحسن“ کی قید لگائی ہے؛ چنانچہ ملا علی قاری اس حدیث کی تشریح کرتے ہوئے امام نووی رحمہ اللہ کے حوالہ سے لکھتے ہیں :

فيه إشارة إلى ان الحرام هو المفعول لطلب الحسن ، أما لو احتاجت إليه لعلاج أو عيب في السن ونحوه فلا بأس به - (۱)
اس میں اس بات کی طرف اشارہ ہے کہ حرام وہ فعل ہے، جو خوبصورتی حاصل کرنے کے لئے کیا گیا ہو، اگر علاج یا دانت کے عیب وغیرہ کی وجہ سے اس کی ضرورت پڑ جائے تو اس میں کوئی حرج نہیں۔

اسی طرح علامہ بدرالدین عینی رحمہ اللہ کا بیان ہے :

قوله ”للحسن“ اللام فيه للتعليل احترازاً عما لو كان للمعالجة ومثلها - (۲)

”للحسن“ میں ”لام“ علت کو ظاہر کرنے کے لئے ہے، اس میں اس بات کی طرف اشارہ ہے کہ اگر یہ عمل علاج اور اس طرح کی کسی غرض کے لئے ہو تو وہ اس ممانعت میں شامل نہیں ہے۔

(د) جسم میں ایسا تغیر ناجائز ہے، جو بہ تکلف کیا جائے، جیسا کہ رسول اللہ ﷺ نے ”متفلیجات“ یعنی دانتوں کے درمیان مصنوعی طور پر فصل پیدا کرنے کو منع فرمایا، یہ بات قابل لحاظ ہے کہ اس میں ”تفعل“ کا صیغہ استعمال کیا گیا ہے، جس میں ”تکلف“ کا معنی پایا جاتا ہے، اگر تکلف کے بغیر تحسین و جمیل کے لئے کوئی تدبیر اختیار کی جائے، جس میں دھوکہ دہی کی صورت نہ پائی جائے، تو اس کی گنجائش ہے؛ اسی لئے ہم دیکھتے ہیں کہ لڑکیوں کے ناک اور کان کے چھیدنے کی فقہاء نے اجازت دی ہے؛ چنانچہ ابن البرکتر در رمی رقم طراز ہیں :

ولا بأس بثقب أذن البنات وحلقها رأسها لوجع ، لا يكره ، وإن تشبهاً بالرجل تحرم - (۳)

لڑکیوں کے ناک چھیدنے میں مضائقہ نہیں ہے اور تکلیف کی وجہ سے اس کا سر منڈانا مکروہ ہے، ہاں! اگر مردوں سے مشابہت کے لئے ہو، تو سر منڈانا حرام ہے۔

(۱) مرقاة المفاتیح: ۲۹۵/۸ - عمدة القاری: ۱۱۴/۱۵، باب الوصل فی الشعر۔

(۳) بزازیہ علی هامش الہندیہ: ۳۷۱/۶، باب التاسع فی المتفرقات۔

رسول اللہ ﷺ کے زمانہ میں خواتین ناک اور کان کے زیورات استعمال کیا کرتی تھیں، متعدد روایات میں اس کا ذکر موجود ہے۔

(۵) تغیر کی ایسی صورت جس کا مقصد لوگوں کو دھوکہ دینا اور سچائی کو چھپانا ہو، جائز نہیں ہے؛ چنانچہ رسول اللہ ﷺ نے کسی انسان کے لئے دوسرے انسان کے بال کو جوڑنے سے منع فرمایا ہے؛ کیوں کہ اس سے دیکھنے والا دھوکہ کھاتا ہے اور اسے بال کی کثرت کا گمان ہوتا ہے، دانتوں کو باریک کرنے اور ان کے درمیان ہلکا فاصلہ پیدا کرنے سے دانت کی اصل وضع کے بارے میں لوگوں کو دھوکہ دیا جاتا ہے، اسی طرح رسول اللہ ﷺ نے سیاہ خضاب کرنے سے منع فرمایا؛ (۱) کیوں کہ اس سے انسان اپنے آپ کو کم عمر ظاہر کرتا ہے؛ چنانچہ علامہ خطابی بال جوڑنے سے متعلق حدیث کی شرح کرتے ہوئے فرماتے ہیں :

فأما القرامل فقد رخص فيها أهل العلم و ذلك أن الفرق لا يقع بها ،

لأن من نظر إليها ، لم يشك في أن ذلك مستعار . (۲)

بہر حال مسالے تو اہل علم نے اس کی اجازت دی ہے اور وہ اس لئے کہ اس کے بغیر چوٹی ٹھہر نہیں پاتی؛ کیوں کہ جو بھی اسے دیکھے اسے شک نہیں ہوتا کہ یہ الگ سے لگائی ہوئی چیز ہے۔

اسی طرح علامہ ابن قدامہ رحمہ اللہ کا بیان ہے :

والظاهر أن المحرم إنما هو وصل الشعر بالشعر لما فيه من التدليس . (۳)

اور ظاہر ہے کہ بال سے بال کا جوڑنا حرام ہے؛ کیوں کہ اس میں دھوکہ دہی ہے۔

جسم میں مستقل تصرف — خواہ یہ طور علاج کے ہو یا اس کا مقصد تحسین و آرائش ہو — کے لئے بنیادی طور پر پلاسٹک سرجری کا طریقہ استعمال کیا جاتا ہے، پلاسٹک سرجری میں انسانی جسم کے ایک حصہ سے چمڑا یا گوشت حاصل کر کے اسی کو جسم کے دوسرے حصہ میں لگا دیا جاتا ہے؛ کیوں کہ انسانی جسم خود اپنے کسی حصہ کو نسبتاً زیادہ آسانی سے قبول کرتا ہے، غرض کہ پلاسٹک سرجری کا عمل دو باتوں کو شامل ہے، ایک: آپریشن، دوسرے: جسم کے ایک حصہ کا دوسرے حصہ کے لئے استعمال۔

جہاں تک آپریشن کی بات ہے تو اگر اس سے جان جانے یا فائدہ سے زیادہ نقصان پہنچنے کا خطرہ نہ ہو، تو اس کے

(۱) دیکھئے: نسائی، باب النهی عن الخضاب بالسواد، حدیث نمبر: ۵۰۷۹۔

(۲) معالم السنن: ۱۹۴/۴، کتاب الترجل، باب صلة الشعر۔

(۳) المغنی: ۱/۱۳۰۔

جائز و درست ہونے پر فقہاء متفق ہیں؛ چنانچہ فتاویٰ عالمگیری میں ہے :

لا بأس بقطع اليد من الأكلة وشق البطن إذا أراد الرجل أن يقطع اصبعاً زائدة أو شيئاً آخر ، قال نصيرٌ : إن كان الغالب على من قطع مثل ذلك الهلاك ؛ فإنه لا يفعل ، وإن كان الغالب هو النجاة ، فهو في سعة من ذلك ، رجل أو امرأة قطع الاصبع الزائدة من ولده ، قال بعضهم : لا يضمن ولهما ولاية المعالجة وهو المختار جراح اشترى جارية رتقاء فله شق الرتق وإن أمت كذا في القنية ، ولا بأس بشق المثانة إذا كانت فيها حصاة ، وفي الكيسانيات في الجراحات المخوفة والقروح العظيمة والحصاة الواقعة في المثانة ونحوها ، إن قيل : قد ينجو وقد يموت ، أو ينجو ولا يموت ، يعالج ، وإن قيل : لا ينجو أصلاً لا يداوى ؛ بل يترك كذا في الظهيريه - (۱)

عضو کو کھا جانے والی بیماری کی وجہ سے ہاتھ کاٹنے میں کوئی حرج نہیں ہے اور پیٹ چیرنے میں جب آدمی چاہے کہ کوئی زائد انگلی یا کسی اور شی کو کاٹ دے، اور نصیر نامی فقیر کا بیان ہے کہ اگر ایسا کرنے میں غالب گمان ہلاکت کا ہو، تب تو نہ کرے اور غالب اُمید نچ جانے کی ہو تو اس کی گنجائش ہے، کوئی مرد یا کوئی عورت اپنے بچے کی زائد انگلی کو کاٹ دے، تو بعض فقہاء نے کہا (نقصان پہنچنے کی صورت میں) وہ ضامن نہیں ہوگا؛ کیوں کہ ان دونوں کو بچوں کے علاج کی ولایت حاصل ہے اور یہی قول مختار ہے جراح نے ایسی باندی خریدی، جس کی شرمگاہ ملی ہوئی تھی (یعنی اس سے مباشرت نہیں کی جاسکتی تھی) تو اسے رتق، یعنی اس کیفیت کو ختم کرنے کے لئے آپریشن کرنے کا اختیار ہے؛ اگرچہ کہ اس کی وجہ سے اس کو تکلیف ہو، ”قنیہ“ میں ایسا ہی لکھا ہے، نیز مثانہ میں پتھری ہو تو اس کا آپریشن کرنے میں مضائقہ نہیں اور ”کیسانیات“ میں ہے کہ بڑے اور تشویشناک زخم اور مثانہ میں پیدا ہونے والی کنکری میں یہ حکم ہے کہ اگر اندازہ ہو کہ مرض سے نجات مل سکتی ہے اور موت بھی واقع ہو سکتی ہے، یا نجات مل سکتی ہے اور اس سے موت کا اندیشہ نہیں، تب تو علاج کیا جائے گا اور اگر کہا جائے کہ صحت یاب ہونے کا کوئی امکان نہیں تو علاج نہیں کیا جائے گا؛ بلکہ یوں ہی چھوڑ دیا جائے گا۔

(۱) ہندیہ: ۳۶۰/۵، کتاب الکراہیة ، الباب الحادی والعشرون فیما یسع من جراحات بنی آدم والحيوانات۔

اور جہاں تک اپنے ہی عضو کو استعمال کرنے کی بات ہے تو یہ بھی جائز ہے، جیسا کہ حسب ذیل روایت سے معلوم ہوتا ہے :

عن قتادة أنه قال : كنت يوم أحد اتقى السهم بوجهي عن وجه رسول الله صلى الله عليه وسلم فكان آخرها سهماً ندرت منه حد قتي ، فأخذتها بيدي ، قلت : يا رسول الله ! إن لي امرأة أحبها ، أحشى إن ترانى تقدرينى ، قال : إن شئت صبرت ولك الجنة ، وإن شئت رددتها ودعوت الله تعالى لك ، فقال : يا رسول الله ! إن الجنة لجزاء جميل وعطاء جليل ، وإنى مغرم بحب النساء وأخاف أن يقلن : أعور ، فلا يردننى ، ولكن ترددها وتساءل الله تعالى لى الجنة ، فردها ودعالى بالجنة . (۱)

حضرت قتادہؓ سے مروی ہے کہ اُحد کے دن میں اپنے چہرے سے رسول اللہ ﷺ کی چہرہ مبارک کو تیروں سے بچا رہا تھا تو اخیر میں ایک ایسا تیر آیا جس سے میری آنکھ کی ڈلی گر پڑی، میں نے اسے اپنے ہاتھ میں لے لیا اور عرض کیا کہ اے اللہ کے رسول! ایک عورت ہے جس سے میں محبت کرتا ہوں اور مجھے اندیشہ ہے کہ وہ مجھے دیکھے گی تو مجھ سے نفرت کرنے لگے گی، آپ نے ارشاد فرمایا: اگر تم چاہو تو صبر کرو اور اس کے بدلہ تمہیں جنت ملے گی اور چاہو تو میں اسے لوٹا دوں اور تمہارے لئے اللہ سے دُعا کروں، انھوں نے عرض کیا کہ اللہ کے رسول! جنت تو عظیم الشان جزاء اور بڑی عطا ہے؛ لیکن میں عورتوں کی محبت میں فریفتہ ہونے والا آدمی ہوں، مجھے ڈر ہے کہ وہ کہیں گی کہ یہ کانا ہے اور مجھے نہیں چاہیں گی؛ لیکن آپ اس آنکھ کو لوٹا دیں اور اللہ تعالیٰ سے میرے لئے جنت کی دُعا کر دیں؛ چنانچہ آپ ﷺ نے آنکھ کو لوٹا دیا اور میرے لئے جنت کی دُعا فرمائی۔

یہ اس لئے بھی جائز ہے کہ دوسرے انسان کے اجزاء کو استعمال کرنا اس کی تکریم کے مغائر ہے؛ لیکن خود

(۱) السيرة الحلبية: ۲۵۲/۲، قصة غزوة احد، نیز دیکھئے: طبقات ابن سعد: ۱۲۵/۱، طبقہ نمبر: ۱، نیز دیکھئے: زاد المعاد: ۹۸-۱۹۷/۳، فصل فى غزوة احد، نیز دیکھئے: البدايه والنهاية: ۳۳/۴، الفصل الثانى من باب فيما يفتى النبى صلى الله عليه وسلم يومئذ من المشركين قبحهم الله۔

سہ ماہی بحث و نظر _____ ۳۰ _____ فقہی تحقیقات

اپنے جسم کے اجزاء کا استعمال تکریم کے مغاڑ نہیں، مذکورہ روایت میں یہ بات بھی قابل لحاظ ہے کہ جن صحابی کے حلقہ چشم میں رسول اللہ ﷺ نے ان کی آنکھ کو رکھا اور جس کی انھوں نے درخواست کی، اس میں تحسین و تزئین کا پہلو بھی پیش نظر تھا۔

خلاصہ یہ ہے کہ پلاسٹک سرجری اپنی اصل کے اعتبار سے ایک جائز عمل ہے، اب انحصار سرجری کرانے والے کے مقصد پر ہے، اگر مقصد علاج ہو، تو جائز ہے اور مقصد خلق اللہ میں تغیر ہو تو جائز نہیں۔

ضرورت کی رعایت

۳- شریعت کا ایک عام قاعدہ حرج کو دور کرنے اور انسانی ضرورت کی رعایت کرنے کا ہے؛ چنانچہ اللہ تعالیٰ کا ارشاد ہے:

وَمَا جَعَلَ عَلَيْكُمْ فِي الدِّينِ مِنْ حَرَجٍ - (الحج: ۷۸)

یہی مزاج پوری شریعت اسلامی میں کارفرما ہے کہ واقعی حرج کو دور کیا جائے؛ چنانچہ قرآن و حدیث کے احکام اور شریعت اسلامی کے مذاق و مزاج کو سامنے رکھتے ہوئے، فقہاء نے قاعدہ مقرر کیا ہے: ”الضرورات تبيح المحظورات“، یعنی ضرورت کی وجہ سے ناجائز چیزیں بھی بقدر ضرورت جواز کے دائرہ میں آجاتی ہیں۔

جو چیزیں جسم کو خوبصورت بنانے یا بھدا پن کو دور کرنے کی ہوں، وہ عام حالات میں ضرورت کے دائرہ میں نہیں آتی ہیں؛ لیکن بعض خصوصی حالات میں ممکن ہے کہ ان کا شمار ضرورت میں ہو، مثلاً ایک لڑکی کی ناک بہت پھیلی ہوئی ہو اور اس سے اس کا چہرہ بد وضع معلوم ہوتا ہو، جس کی وجہ اس کے لئے مناسب رشتہ نہیں مل پارہا ہو، تو گو اس کی وجہ سے وہ کسی جسمانی تکلیف میں مبتلا نہیں ہے؛ لیکن رشتہ نہ ملنے کی تکلیف یا مختلف لوگوں کا لڑکی کو دیکھنے کے بعد اس عیب کی وجہ سے رشتہ کو رد کرنے کی جوازیت اسے پہنچتی ہے، وہ کسی طرح جسمانی تکلیف سے کم نہیں؛ اس لئے یہ بات فقہاء اور ارباب افتاء کے لئے قابل غور ہے کہ ایسی حالت میں اس لڑکی کے ناک کی پلاسٹک سرجری جائز ہوگی یا نہیں؟ اور اسے اس کے حق میں ضرورت سمجھا جائے گا یا نہیں سمجھا جائے گا؟

شریعت کے ان اصولوں کو سامنے رکھتے ہوئے اب تحسین و تمہیل کی مختلف صورتوں کے احکام بیان کئے جاتے ہیں:

تزئین کے خارجی وسائل

تزئین کے خارجی وسائل جیسا کہ عرض کیا گیا دو ہیں: ملبوسات اور زیورات، ملبوسات کے سلسلے میں مردوں یا عورتوں کے لئے کسی خاص وضع یا رنگ کی تعیین نہیں ہے؛ البتہ چند اصولی نصیحتیں کی گئی ہیں:

۱- ریشم کا خالص کپڑا صرف عورتوں کے لئے جائز ہے، مردوں کے لئے جائز نہیں؛ چنانچہ رسول اللہ ﷺ نے ارشاد فرمایا :

عن انس بن مالک قال قال رسول الله صلى الله عليه وسلم من لبس الحرير في الدنيا لم يلبسه في الآخرة - (۱)
حضرت انس رضی اللہ عنہ سے روایت ہے کہ رسول اللہ ﷺ نے فرمایا: جس نے دنیا میں ریشم پہنا، وہ آخرت میں اس سے محروم رہے گا۔

البتہ اگر کپڑے کی بناوٹ میں ریشم کے ساتھ کوئی اور دھاگہ بھی شامل ہو اور مقدار کے اعتبار سے ریشم مغلوب ہو، تو حنفیہ اور بعض فقہاء نے اس کے استعمال کی اجازت دی ہے :

وأما ما كان لحمته حريرا وسداه غير حرير فإنه يباح لبسه في حالة الحرب بالإجماع وما كان سداه حريرا ولحمته غير حرير فلا بأس بلبسه بلاخلاف بين العلماء وهو الصحيح وعليه عامة المشايخ رحمهم الله تعالى - (۲)

جس کپڑے کا بانا ریشم ہو اور تانا غیر ریشم ہو، تو بالا جماع حالت جنگ میں اس کا پہننا جائز ہے اور جس کا تانا ریشم ہو اور بانا غیر ریشم، تو بالاتفاق اس کے پہننے میں کوئی حرج نہیں، یہی صحیح ہے اور یہی اکثر مشائخ کا قول ہے۔

۲- مردوں کے لئے شوخ رنگ خاص کر زعفرانی رنگ کے استعمال کی ایک روایت کے مطابق ممانعت ہے، عورتوں کے لئے جائز ہے؛ چنانچہ حضرت علی رضی اللہ عنہ سے روایت ہے :

نهى رسول الله صلى الله عليه وسلم عن لبس القسي والمعصر - (۳)
رسول اللہ ﷺ نے قسی اور معصر کپڑے کے استعمال سے منع فرمایا (قسی مصر و شام میں بنا جانے والا ایک کپڑا تھا، جس پر کرنج کی شکلیں بنی ہوتی تھیں اور عُصْرُ زرد رنگ کی بوٹی ہوتی تھی، جس سے کپڑے رنگے جاتے تھے اور ایسے کپڑے کو معصر کہتے تھے)۔

(۱) مسلم، باب تحريم لبس الحرير، حديث نمبر: ۵۴۲۶، نیز دیکھئے: مصنف ابن ابی شیبہ، کتاب اللباس، باب فی لبس الحرير، حديث نمبر: ۲۴۶۳۳، مستدرک حاکم: ۴۱/۴، کتاب الأشربة، حديث نمبر: ۲۱۶، اعلیٰ السنن: ۳۳۱/۱۷، باب حرمة الحرير۔

(۲) الفتاویٰ الہندیہ: ۳۳۱/۵، ردالمحتار: ۵۰۶/۹، فصل فی اللبس۔

(۳) ترمذی، حديث نمبر: ۱۷۲۵، باب ماجاء كراهية المعصر کتاب اللباس۔

ایک اور روایت میں ہے :

إن عبد الله ابن عمرو أخبره أنه راه رسول الله صلى الله عليه وسلم
وعليه ثوبان معصفران ، فقال : هذه ثياب الكفار فلا تلبسها . (۱)
حضرت عبداللہ ابن عمر رضی اللہ عنہما سے مروی ہے کہ رسول اللہ ﷺ نے ان کو اس حال
میں دیکھا کہ ان پر زرد رنگ کے دو کپڑے تھے، آپ ﷺ نے ارشاد فرمایا: یہ کافروں
کے کپڑے ہیں انھیں نہ پہنو۔

مردوں کے لئے سرخ رنگ کا لباس جائز ہوگا یا نہیں؟ — اس میں اختلاف ہے، بعض فقہاء نے اسے بھی
منع کیا ہے اور بعض نے اجازت دی ہے :

فقہی جامع الفتاویٰ : قال أبو حنيفة والشافعي ومالك : يجوز لبس
المعصفر ، وقال جماعة من العلماء : مكروه بکراهة التنزيهية ، وفي
الحاوی الزاهدی : یکره لرجال لبس المعصفر والمزعفر
والمورس والمحمر : أى الأحمر حريراً كان أو غيره اذا كان فى
صبغه دم وإلا فلا . (۲)

جامع الفتاویٰ میں ہے کہ امام ابوحنیفہ، امام شافعی اور امام مالک نے فرمایا کہ معصفر
کپڑے کا پہننا جائز نہیں اور اہل علم کی ایک جماعت نے اسے مکروہ تنزیہی قرار دیا
ہے، نیز علامہ زاہدی کی ”حاوی“ میں ہے کہ معصفر زعفرانی ورس نامی پودے سے رنگا
ہوا کپڑا جو زرد سرخی مائل ہوتا تھا اور سرخ کپڑے کا پہننا مکروہ ہے، چاہے یہ سرخ
کپڑا ریشم کا ہو یا غیر ریشم کا ہو؛ بشرطیکہ اس کی رنگائی میں خون شامل ہو، اگر خون شامل
نہ ہو تو کوئی حرج نہیں۔

۳- لباس کی وضع کے سلسلہ میں ایک ہدایت یہ بھی ہے کہ عام طور پر جس وضع کے کپڑے خواتین ہی پہنتی
ہیں، مردان کا استعمال نہ کریں، اسی طرح جو لباس مرد استعمال کرتے ہیں، خواتین کے لئے ان کا استعمال جائز نہیں،
یعنی مرد و عورت ایک دوسرے کی مشابہت اختیار کرنے سے گریز کریں اور اپنی اپنی شناخت کو قائم رکھیں؛ چنانچہ
رسول اللہ ﷺ نے مردوں کی مشابہت اختیار کرنے والی عورتوں اور عورتوں کی مشابہت اختیار کرنے والے مردوں پر
لعنت فرمائی ہے :

(۱) نسائی ، ذکر النهی عن لبس المعصفر ، حدیث نمبر: ۵۳۱۸ ، کتاب الزینة . (۲) ردالمحتار: ۵۱۵/۹۔

عن ابن عباس رضی اللہ عنہ أن رسول اللہ صلی اللہ علیہ وسلم لعن
الواصلة والموصلة والمتشبهین من الرجال بالنساء والمتشبهات من
النساء بالرجال - (۱)

عبداللہ بن عباس رضی اللہ عنہما سے روایت ہے کہ رسول اللہ ﷺ نے بال جوڑنے والی
اور جوڑوانے والی عورتوں پر، نیز عورتوں کی مشابہت اختیار کرنے والے مردوں پر
اور مردوں کی مشابہت اختیار کرنے والی عورتوں پر لعنت فرمائی ہے۔

۴- لباس کا بنیادی مقصد ستر اور جسم پوشی ہے؛ لہذا جو لباس اس ضرورت کو پوری نہ کرتا ہو، وہ نہ مردوں
کے لئے جائز ہے اور نہ عورتوں کے لئے؛ جیسے جن حصوں کو چھپانا واجب ہے، وہ چھپائے نہ جائیں، کپڑا اتنا باریک
ہو کہ جسم کی رنگت جھلکنے لگے، لباس اتنا چست ہو کہ اعضاء کی ساخت نمایاں ہو جائے، افسوس کہ مغربی تہذیب نے
تمام لوگوں کو اور خاص کر خواتین کو ایسا لباس پہنا کر حقیقت میں بے لباس کر دیا ہے، رسول اللہ ﷺ نے اسی پس منظر
میں ارشاد فرمایا کہ بہت سے کپڑے پہننے والیاں بے لباس شمار کئے جانے کے لائق ہیں :

رب كاسية في الدنيا عارية في الآخرة - (۲)

زیورات عورتوں کے لئے جائز ہیں، مردوں کے لئے نہیں؛ البتہ عورتیں بھی لوہا اور پیتل کے زیورات نہیں
پہن سکتیں؛ کیوں کہ رسول اللہ ﷺ نے ان کے زیورات سے منع فرمایا ہے :

حدثنا عبد الله بن بريدة عن ابيه ، أن رجلاً جاء الى النبي صلى الله
عليه وسلم وعليه خاتم من حديد فقال : ”مالي أرى عليك حلية
أهل النار“ فطرحه ثم جاءه وعليه خاتم من شبه فقال : ”مالي أجد
منك ريح الأصنام“ فطرحه ، قال : يا رسول الله ! من أي شيء أتخذه ؟
قال : ” من ورق ، ولا تنمه مثقالاً “ - (۳)

حضرت بريدہ سے مروی ہے کہ ایک شخص حضور ﷺ کی خدمت میں آیا، وہ لوہے کی
انگوٹھی پہنے ہوا تھا، آپ ﷺ نے فرمایا کہ کیا بات ہے کہ میں تمہارے اوپر اہل دوزخ
کا زیور دیکھ رہا ہوں، پھر وہ پیتل کی انگوٹھی پہن کر آیا، آپ ﷺ نے فرمایا کہ میں تم

(۱) الفتح الرباني: ۲۹۹/۱۷۔

(۲) بخاری، باب العلم والعظة بالليل، حدیث نمبر: ۱۱۵۔

(۳) بخاری، حدیث نمبر: ۵۹۸، نیز دیکھئے: سنن ابی داؤد، باب ماجاء فی خاتم الحديد، حدیث نمبر: ۴۲۲۳۔

سے بتوں کی بومحسوس کرتا ہوں، انھوں نے عرض کیا: یا رسول اللہ! کس چیز کی انگوٹھی بناؤں؟ فرمایا: چاندی کی اور وہ بھی ایک مثقال سے کم۔

عورتیں سونا، چاندی، پتھر اور شیشہ کا، نیز لوہے اور پیتل کے علاوہ کسی بھی اور چیز کا زیور استعمال کر سکتی ہیں — مردوں کے لئے زیادہ سے زیادہ ایک مثقال چاندی کے وزن کی حد تک انگوٹھی کا استعمال کرنا جائز ہے؛ جیسا کہ اوپر حضرت عبداللہ بن بریدہ کی روایت میں گزر چکا، انگوٹھی کا بھی — اگر مہر کے لئے اس کا استعمال نہ ہو، — نہ پہننا بہتر ہے؛ کیوں کہ جب تک آپ کو مہر کا استعمال نہیں کرنا پڑا، اس وقت تک آپ نے انگوٹھی کا استعمال نہیں فرمایا؛ چنانچہ فقہاء لکھتے ہیں :

وإنما يتختم القاضی والسلطان لحاجته الى الختم ، فاما غیرهما
فالأفضل أن يترك لعدم الحاجة إليه . (۱)
قاضی اور سلطان مہر کی ضرورت کی بناء پر مہر لگائے گا، ان دونوں کے علاوہ کے لئے
افضل یہ ہے کہ مہر نہ لگائے؛ کیوں کہ ان کو اس کی ضرورت نہیں ہے۔

تزئین کے عارضی ذرائع

تزئین و آرائش کے لئے بعض ایسے داخلی ذرائع بھی استعمال کئے جاتے ہیں، جو وقتی اور عارضی نوعیت کے ہیں، ان میں سے بعض صورتیں قدیم زمانہ سے مروج ہیں اور احادیث میں بھی ان کا ذکر ہے، اور بعض وہ ہیں کہ موجودہ دور میں ان کا چلن ہوا ہے، ذیل میں نمبر وار ان کا ذکر کیا جاتا ہے :

بال جوڑنا

ایک اہم مسئلہ انسانی بال کے ساتھ بال یا بال جیسی چیزوں کے جوڑنے کا ہے، تاکہ بال گھنے اور بڑے محسوس ہوں، اس سلسلے میں رسول اللہ ﷺ کا ارشاد ہے کہ بال جوڑنے والی اور جوڑوانے والی دونوں پر اللہ کی لعنت ہو :

لعن الله الواصلة والمستوصلة . (۲)

بال جوڑنے کی تین شکلیں ہو سکتی ہیں :

(الف) دوسرے انسان کا بال جوڑا جائے۔

(ب) کسی حیوان کا بال جوڑا جائے۔

(ج) بال کے علاوہ کوئی اور بال نمائی یا کپڑا وغیرہ جوڑا جائے۔

(۱) ہدایہ آخرین: ۴۵۹۔ (۲) مسلم، باب تحريم فعل الواصلة والمستوصلة الخ، حدیث نمبر: ۵۵۲۱۔

ان میں سے پہلی صورت کے حرام ہونے پر تمام فقہاء متفق ہیں؛ کیوں کہ یہ دوسرے انسان کے جز سے استفادہ کرنا ہے اور یہ کرامت انسانی کے مغاڑ ہے؛ چنانچہ ملا علی قاری امام نووی کے حوالہ سے نقل کرتے ہیں :

الأحادیث صریحة فی تحریم الوصل مطلقاً ، وهو الظاهر المختار ،
وقد فصله أصحابنا ، فقالوا : إن وصلت بشعر آدمی فهو حرام بلا
خلاف ؛ لأنه یحرم الانتفاع بشعر الآدمی وسائر أجزائه لكرامته - (۱)

مطلقاً بال جوڑنے کے حرام ہونے پر صریح حدیثیں موجود ہیں اور یہی قول ظاہر اور پسندیدہ ہے اور ہمارے اصحاب نے اس کی تفصیل کی ہے، انھوں نے کہا کہ اگر آدمی کا بال جوڑے تو بالاتفاق حرام ہے؛ اس لئے کہ انسان کے بال اور اس کے تمام اجزاء سے نفع اٹھانا اس کی شرافت کی وجہ سے حرام ہے۔

دوسری صورت — یعنی انسانی بال کے علاوہ کسی اور حیوان کا بال استعمال کیا جائے — کے سلسلہ میں دو نقطہ نظر ہیں: ایک یہ کہ یہ صورت بھی جائز نہیں ہے؛ کیوں کہ بال میں وہ بھی داخل ہے، دوسرا نقطہ نظر یہ ہے کہ اس کا استعمال جائز ہے؛ بشرطیکہ بال ناپاک نہ ہو، یہ رائے بعض شوافع کی بھی ہے اور احناف کے یہاں تو یہی قول راجح ہے؛ کیوں کہ انسانی بال جوڑنے میں جزء انسانی سے انتفاع کا پہلو پایا جاتا ہے اور جانور وغیرہ کے بالوں میں یہ بات نہیں پائی جاتی؛ چنانچہ مولانا خلیل احمد سہارنپوری رحمۃ اللہ علیہ فرماتے ہیں :

قلت : لعل الفقهاء حملوا النهی فی الوصل علی أن حرمة الوصل
محمول علی ما إذا كان بشعر النساء ، لأن استعمال جزء الآدمی
حرام ، أما الوصل بغير شعور النساء ، فلا بأس به ؛ لأنه ليس فيه
استعمال جزء الانسان ، بل هو للزينة فقط - (۲)

میں کہتا ہوں: شاید فقہاء نے بال جوڑنے کی ممانعت کو عورتوں کے بال جوڑنے کی حرمت پر اس لئے محمول کیا ہے کہ انسان کا جزء استعمال کرنا حرام ہے، عورتوں کے علاوہ دوسرے کا بال جوڑنے میں حرج نہیں؛ اس لئے کہ اس میں انسان کے جزء کا استعمال نہیں؛ بلکہ یہ محض زینت کے لئے ہے۔

اسی طرح انسانی بال اور غیر انسانی بال میں چون کہ خاصا فرق ہوتا ہے؛ اس لئے بعض حضرات نے اس پہلو کو سامنے رکھتے ہوئے اسے جائز قرار دیا ہے، چنانچہ علامہ ابن قدامہ رحمۃ اللہ علیہ فرماتے ہیں :

والظاهر أن المحرم انما هو وصل الشعر بالشعر ، لما فيه من التدلّيس ، واستعمال الشعر المختلف في نجاسته وغير ذلك لا يحرم ، لعدم هذه المعانى فيها وحصول المصلحة من تحسين المرأة لزوجها من غير مضرة - (۱)

بظاہر بال کو بال سے جوڑنا اس لئے حرام ہے کہ اس میں دھوکہ دہی ہے اور ایسے بال کا استعمال ہے جس کے ناپاک ہونے میں اختلاف ہے، اس کے علاوہ دوسرے بال کا استعمال حرام نہیں ہے؛ کیوں کہ اس میں یہ اسباب نہیں پائے جاتے ہیں اور بغیر کسی نقصان کے عورت کے اپنے شوہر کے لئے سنورنے کی مصلحت پائی جاتی ہے۔

تیسری صورت، یعنی بال کے ساتھ بال کی بجائے کوئی اور چیز جوڑی جائے، جیسے: کپڑا اور موجودہ دور میں نائیون کے بال، اس سلسلے میں بھی دو نقاط نظر ہیں: ایک یہ کہ بال کے ساتھ مطلقاً کسی بھی چیز کا جوڑنا جائز ہے، چاہے بال ہو یا کوئی اور شئی ہو، حافظ ابن حجر نے اسے جمہور کا موقف قرار دیا ہے؛ کیوں کہ حضرت جابر رضی اللہ عنہ کی روایت میں ہے کہ حضور ﷺ نے عورتوں کو اپنے بال کے ساتھ کوئی بھی چیز جوڑنے سے منع فرمایا ہے: ”زجر رسول اللہ صلی اللہ علیہ وسلم ان تصل المرأة برأسها شيئاً“ (۲) — دوسرا نقطہ نظر یہ ہے کہ بال کے علاوہ کوئی اور چیز جوڑنے میں مضائقہ نہیں؛ کیوں کہ سعید بن جبیر سے منقول ہے: ”لا باس بالقرامل“ (۳) ”قرامل“ قرمل کی جمع ہے، جو نرم اور دراز شاخوں والے پودے کو کہتے ہیں، یہاں اس سے مراد ریشم یا اون وغیرہ کے دھاگے ہیں، یہی نقطہ نظر امام احمد اور لیث بن سعد کا ہے، نیز ابو عبیدہ نے بھی بہت سے فقہاء سے یہی نقطہ نظر نقل کیا ہے۔ (۴)

بہر حال حنفیہ کا نقطہ نظر یہ ہے کہ اگر انسانی بال نہ ہو اور ناپاک جانور کا بال نہ ہو، تو اس کو جوڑنے میں قباحت نہیں، خواہ حیوانی بال ہو یا ریشمی دھاگے وغیرہ:

ووصل الشعر بشعر الآدمی حرام سواء كان شعرها او شعر غيرها
ولا باس للمرأة أن تجعل في فرونها وذوائبها شيئاً من الوبر - (۵)

(۱) المغنی: ۱۳۱/۱۔

(۲) مسند احمد: ۲۹۶/۳، حدیث نمبر: ۱۴۱۳۸۔

(۳) سنن ابی داؤد: ۴۱۷۱، باب فی صلة الشعر۔

(۴) دیکھئے: فتح الباری: ۴۳۵/۱۰، باب الوصل بالشعر، عمدة القاری: ۱۱۵/۱۵، عون المعبود: ۱۴۹/۱۱۔

(۵) عالمگیری: ۳۵۸/۵، الباب التاسع عشر فی الختان والخصاء وقلم الاظفار، کتاب الکراهیة۔

انسان کے بال کے ساتھ بال کا جوڑنا حرام ہے، خواہ اسی کا بال ہو یا کسی اور عورت کا، مگر عورت اپنی چوٹی یا جوڑے میں اونٹ کے بال رکھ لے اس میں کوئی حرج نہیں۔
یہی رائے شریعت کے مقاصد سے قریب نظر آتی ہے؛ کیوں کہ انسانی بال کے استعمال میں اجزاء انسانی کا کسی معتبر ضرورت کے بغیر استعمال بھی ہے اور کامل درجہ تلیس بھی، دوسری صورتوں میں یہ بات نہیں پائی جاتی ہے اور شریعت کا مقصد اسی سے روکنا ہے۔

خضاب کا استعمال

بال ہی سے متعلق دوسرا مسئلہ خضاب کے استعمال کا بھی ہے، رسول اللہ ﷺ نے سیاہ خضاب کے استعمال سے منع فرمایا ہے اور کسی اور رنگ کا خضاب استعمال کیا جائے، اس کو بہتر قرار دیا ہے؛ اس لئے سیاہ خضاب کا استعمال کرنا مکروہ ہے، رسول اللہ ﷺ کے پاس جب حضرت ابو بکر کے والد حضرت ابو قحافہ رضی اللہ عنہ لائے گئے، تو آپ نے فرمایا:
”غیر و اھذا بشیبی و اجتنبوا السواد“ (۱) آپ نے یہ بھی ارشاد فرمایا :

یکون قوم فی آخر الزمان ، یخضبون بالسواد کحواصل الحمام ، لا یریحون رائحة الجنة . (۲)

اخیر زمانہ میں ایک ایسی قوم آئے گی، جو کبوتر کے گھونسلوں کی طرح سیاہ خضاب لگائے گی، وہ جنت کی خوشبو بھی نہیں سونگھ سکے گی۔

البتہ امام ابواسحاق راہویہ کے نزدیک عورت اگر اپنے شوہر کے لئے بطور زینت کے سیاہ خضاب استعمال کرے، تو اس کی اجازت ہے؛ چنانچہ علامہ ابن قدامہ فرماتے ہیں :

ورخص فیہ اسحاق بن راہویہ للمرأة تتزین بہ لزوجھا . (۳)

بعض اہل علم کے نزدیک مطلقاً مکروہ نہیں، مشائخ احناف سے منقول ہے کہ مجاہدین سیاہ خضاب کا بھی استعمال کر سکتے ہیں؛ تاکہ دشمن ان کو سن رسیدہ اور کمزور نہ سمجھیں، اسی طرح امام ابو یوسف کے نزدیک بیوی کی خواہش پر بھی شوہر سیاہ خضاب استعمال کر سکتا ہے :

أما الخضاب بالسواد ، فمن فعل ذلك من الغزاة ، لیکون أھیب فی عین العدو ، فھو محمود منه ، اتفق علیہ المشائخ رحمہم اللہ ومن

(۱) نسائی ، باب النهی عن الخضاب بالسواد، حدیث نمبر: ۵۰۷۹۔

(۲) ابوداؤد ، عن ابن عباس ، باب ماجاء فی خضاب السواد، حدیث نمبر: ۳۲۱۳۔

(۳) المغنی: ۱/۱۲۷، فصل ویستحب خضاب الشیب بغیر السواد۔

فعل ذلک لیزین نفسہ للنساء ولیحب نفسہ الیہن فذلک مکروہ ،
علیہ عامة المشائخ وبنحوہ ورد الاثر عن عمرؓ ، وبعضہم جوزوا
ذلک من غیر کراہة ، روى عن ابی یوسف انه قال : کما یعجنی ان

تتزين لى یعجبها ان أتزين لها - (۱)

جہاں تک سیاہ خضاب کی بات ہے، تو اگر مجاہدین دشمن کی نظر میں بارعب ہونے کے لئے
یہ خضاب لگائیں، تو یہ فعل محمود ہے، اس پر مشائخ کا اتفاق ہے اور اگر اپنے آپ کو
آراستہ کرنے اور عورتوں کی نظر میں محبوب بنانے کے لئے خضاب لگائیں، تو مکروہ
ہے، یہی اکثر مشائخ کی رائے ہے اور اسی کے مطابق حضرت عمرؓ کا قول ہے، بعض
حضرات نے اسے بلا کراہت جائز قرار دیا ہے اور امام ابو یوسف سے مروی ہے کہ
جیسے ہمیں خواہش ہوتی ہے کہ عورتیں آراستہ ہوں، اسی طرح عورتوں کی بھی خواہش
ہوتی ہے کہ ہم ان کے لئے آراستہ ہوں۔

اس حقیر کا خیال ہے کہ جن ممالک میں مردوں اور عورتوں کے بال بھورے ہوتے ہیں نہ کہ سیاہ، جیسے
یورپ وغیرہ، وہاں سفید بال میں سنہرے یا بھورے خضاب کا استعمال بھی اسی طرح مکروہ ہوگا، جیسے ایشیا، افریقہ
وغیرہ میں سیاہ خضاب کا استعمال؛ کیوں کہ جیسے سیاہ خضاب مشرقی ملکوں میں تلمیس اور دھوکہ کا باعث ہے، اسی طرح
سنہرا رنگ مغربی ملکوں میں تلمیس کا باعث ہوتا ہے۔

اس سلسلے میں ایک قابل توجہ بات یہ ہے کہ اگر کسی لڑکے یا لڑکی کے بال بیماری کی وجہ سے پک گئے ہوں؛
حالانکہ عمر طبعی کے لحاظ سے ابھی ان کے بال نہیں پکنے چاہئیں، تو ان کے لئے خضاب کے استعمال کی اجازت کے
بارے میں سوچا جاسکتا ہے؛ کیوں کہ شریعت کا مقصد تلمیس سے بچانا ہے اور یہاں خضاب کے ذریعے وہ اپنی کم سن
کو ظاہر نہیں کرتا؛ بلکہ بظاہر اسے دیکھ کر جو کبرسنی کی غلط فہمی پیدا ہوتی ہے، وہ اسے دور کرتا ہے، واللہ اعلم؛ چنانچہ اس
سلسلہ میں مولانا عبدالرحمن مبارکپوریؒ کی یہ بات قابل توجہ ہے :

أن الخضاب بالسواد المنهى عنه خضاب التدلّيس كخضاب شعر
الجارية والمرأة الكبيرة تغر الزوج والسيد بذلك وخضاب الشيخ
یغر المرأة بذلك ؛ فإنه من الغش والخداع ، فأما إذا لم يتضمن
تدلّيساً ولا خداعاً فقد صح عن الحسن والحسين رضی اللہ عنہما

أنهما كانا يخضبان بالسواد - (۱)

سیاہ خضاب سے جو منج کیا گیا ہے، وہ ایسا خضاب ہے جو دھوکہ دینے کے لئے ہو، جیسے باندی کا خضاب لگانا اور سن رسیدہ عورت کا خضاب لگانا جو شوہر اور مالک کو دھوکہ دینا چاہتی ہو اور سن رسیدہ شخص کا خضاب لگانا جو اس کے ذریعہ عورت کو دھوکہ دینا چاہتا ہو، اس لئے کہ یہ دھوکہ اور فریب دینا ہے، اگر یہ دھوکہ اور تدلیس کو شامل نہ ہو تو پھر تو حضرت حسن و حسین ؑ کے بارے میں بسند صحیح ثابت ہے کہ وہ دونوں کالا خضاب استعمال کیا کرتے تھے۔

اس کی تائید حضرت عائشہ ؓ کے اس فتویٰ سے بھی ہوتی ہے :

عن عائشة : إذا خطب أحدكم المرأة وهو يخضب بالسواد فليعلمها أنه يخضب - (۲)

حضرت عائشہ ؓ سے روایت ہے کہ اگر تم میں سے کوئی عورت کو نکاح کا پیغام دے اور وہ سیاہ خضاب لگاتا ہو تو اسے بتادے کہ وہ خضاب لگاتا ہے۔

نیز بعض روایات سے سیاہ خضاب کی گنجائش بھی معلوم ہوتی ہے؛ چنانچہ ایک روایت میں آپ کا ارشاد منقول ہے :

إن أحسن ما اختضبتن به لهذا السواد أرغب لئسانكم فيكم وأهيب لكم في صدور عدوكم - (۳)

بہترین خضاب جو تم لگاتے ہو، سیاہ خضاب ہے، جو تمہاری عورتوں کے لئے رغبت کا اور تمہارے دشمنوں کے دل میں تمہارے رعب کا ذریعہ ہے۔

چہرہ کے بال اکھاڑنا

بہ تکلف تزئین اور آرائش کی شکلوں میں سے ایک: مویں کو باریک کرنا بھی ہے، مویں باریک کرنے کے لئے بال اکھاڑے جاتے ہیں، اسی طرح بعض دفعہ دونوں بھویں ایک دوسرے سے مل جاتی ہیں، ان دونوں میں فاصلہ پیدا کرنے کے لئے خواتین، بچے کے بال اکھاڑ لیتی ہیں، اس کو ”نمّاص“ کہتے ہیں، رسول اللہ ﷺ نے اس سے منع فرمایا ہے؛

(۱) تحفة الأحوذی: ۳۶۱/۵ - (۲) تحفة الأحوذی: ۳۵۸/۵ -

(۳) ابن ماجہ، باب الخضاب بالسواد، حدیث نمبر: ۳۶۲۵ -

چنانچہ حضرت عائشہ رضی اللہ عنہا کی روایت میں جن عورتوں پر لعنت کا ذکر کیا گیا ہے، ان میں ”النامصة المتمصصة“ کے الفاظ بھی ہیں، (۱) حضرت عبداللہ بن مسعود رضی اللہ عنہ کی روایت میں بھی متمصصات پر لعنت کا ذکر آیا ہے۔ (۲)

اس سلسلے میں دو باتیں اہم ہیں: ایک یہ کہ نامصہ اور متمصصہ کی جو مذمت کی گئی ہے، اس سے کون سے بال مراد ہیں؟ اس سلسلے میں فقہاء اور شارحین حدیث نے عام طور پر دو اقوال ذکر کئے ہیں: ایک یہ کہ اس سے بھوؤں کی بال اُکھاڑنے والی خواتین مراد ہیں، اس تشریح کے مطابق پیشانی اور چہرے سے اگر بال اور روٹھے اُکھاڑے جائیں تو وہ اس ممانعت میں شامل نہیں ہیں؛ چنانچہ شیخ احمد البنا نقل کرتے ہیں:

وقيل أن النماص مختص بإزالة شعر الحاجبين ليرقيها أو ليسويها ،
قال أبو داؤد في السنن : النامصة التي تنمص الحاجب حتى ترفه ،
فلو كانت مقرونة الحواجب فأزالت ما بينهما توهم البلج أو عكسه
قال الطبري : لا يجوز - (۳)

بعض لوگوں نے کہا کہ بال اُکھاڑنے کی ممانعت بھوؤں کے بال کے ساتھ مخصوص ہے؛ تاکہ اسے باریک بنائیں یا برابر کریں، امام ابو داؤد نے سنن میں لکھا ہے کہ ”نامصہ“ سے وہ عورت مراد ہے جو بھوؤں کے بال باریک کرنے کے لئے اُکھاڑے اور اگر بھوؤں ملی ہوئی ہوں اور درمیان کے بال اُکھاڑ دیں؛ تاکہ دونوں کے درمیان زیادہ یا کم فاصلہ محسوس ہو تو علامہ طبری نے لکھا ہے کہ یہ جائز نہیں۔

دوسرا نقطہ نظر یہ ہے کہ نہ صرف بھوؤں؛ بلکہ پورا چہرہ اس حکم میں شامل ہے؛ لہذا پیشانی رخسار اور ٹھوڑی وغیرہ کے بال کو بھی اُکھاڑنا جائز نہیں:

وأما النامصة والمتمصصة فهي التي تنتف الشعر من وجهها وتدقق
حاجبها ، ماخوذ من المنمصص - (۴)
نیز قاضی عیاض سے منقول ہے:

النامصة التي تنتف الشعر من وجهها ووجه غيرها - (۵)

- (۱) الفتح الربانی لترتیب مسند احمد بن حنبل الشیبانی: ۲۹۷/۱۷، باب ماجاء فی وصل الشعر والدھن -
- (۲) حوالہ سابق: ۲۹۸/۱۷، باب ماجاء فی وصل الشعر والدھن -
- (۳) الفتح الربانی لترتیب مسند احمد بن حنبل الشیبانی: ۲۹۸/۱۷ -
- (۴) البیان فی مذهب الامام الشافعی: ۹۵/۲، باب طهارة البدن وما یصلی فیہ وعلیہ -
- (۵) الفتح الربانی: ۲۹۷/۱۷ -

بہر حال جمہور کے نزدیک پورے چہرے کا بال اس ممانعت میں داخل ہے، مالکیہ کے یہاں بال اُکھاڑنے کی ممانعت کا حکم بھوؤں تک محدود ہے، پیشانی اور چہرے کے بال اس میں شامل نہیں ہیں :

لکن ذهب الجمهور إلى أن نمص شعر بقية الوجه داخل أيضاً في

النهي إلا المالكية فقد ذهبوا إلى أنه غير داخل - (۱)

اور حنا بلہ کے نزدیک بھی عورت کے لئے چہرے کے بال کا اُکھاڑنا جائز ہے؛ کیوں کہ انہوں نے اس سے عدت کی حالت میں عورت کو منع کیا ہے، جو اس بات کا اشارہ ہے کہ اگر عدت میں نہ ہو تو جائز ہے؛ چنانچہ علامہ ابن قدامہ منوعات عدت کا ذکر کرتے ہوئے فرماتے ہیں: ”وان تحفف وجهها وما اشبه مما يحسنها“ (۲) موسوع فقہیہ میں ابن قدامہ ہی کے حوالہ سے امام احمد کا قول نقل کیا ہے کہ عورت کے لئے چہرے کے بال کو اُکھاڑنا جائز ہے، مرد کے لئے جائز نہیں، ”لیس له باس للنساء وأكره للرجال“ - (۳)

جہاں تک جسم کے دوسرے حصوں کے بال ہیں، جیسے ہاتھ یا پنڈلی، تو فقہاء نے ان کو اس حدیث کے دائرہ میں نہیں رکھا ہے :

وأما إزالة بقية الشعر من الجسم فقد أجازوا للمرأة باذن زوجها ،
ولم يجيزوه لغير المتزوجة لعدم المصلحة في إزالته غالباً ، إلا أن
كان للعلاج أو عيب فانه يجوز بشرط أن لا يكون فيه تدليس على
الآخرين - (۴)

جسم کے بقیہ بالوں کو صاف کرنا فقہاء نے شوہر کی اجازت سے عورت کے لئے جائز قرار دیا ہے؛ البتہ غیر منکوحہ کے لئے اس کی اجازت نہیں ہے؛ کیوں کہ زیادہ تر اس کے حق میں اس کے صاف کرنے کی مصلحت نہیں پائی جاتی، سوائے اس کے کہ علاج کے لئے ہو یا عیب کے درجہ میں ہو تو یہ اس شرط کے ساتھ جائز ہے کہ اس میں دوسروں کے ساتھ دھوکہ نہ پایا جائے۔

دوسرا سوال یہ ہے کہ حدیث میں جس بال کے اُکھاڑنے کا ذکر آیا ہے، اس کا منشاء کیا ہے؟ — چنانچہ ایک

(۱) الموسوعة الطبية الفقهية: ۵۸۷۔

(۲) المغنی: ۲۸۶/۱۱، کتاب العدة، نیز دیکھئے: منتهی الإرات: ۴۱۰/۴، المعتمد: ۲۰۸/۲۔

(۳) الموسوعة الفقهية: ۲۷۴/۱۱۔

(۴) الموسوعة الطبية الفقهية: ۵۸۷۔

نقطہ نظر یہ ہے کہ تزئین کا یہ طریقہ اجنبیوں کے سامنے آرائشی کے اظہار کے لئے ممنوع ہے، اگر اپنے شوہر کے لئے تزئین مقصود ہو تو حرج نہیں؛ چنانچہ ابن عابدین شامی رحمہ اللہ فرماتے ہیں :

لعلة محمول علی ما إذا فعلته لتتزين للاجانب ، و إلا فلو كان في وجهها شعر ينفر زوجها عنها بسببه ، ففي تحريم إزالته بعد ، لأن الزينة للنساء مطلوبة للتحسين إلا أن يحمل علی مالا ضرورة إليه كما في نتفه بالنماص من الإيذاء - (۱)

شاید یہ ممانعت اس صورت پر محمول ہے، جب عورت اجنبی مردوں کے لئے زینت اختیار کرنے کی غرض سے یہ عمل کرے، ورنہ تو اگر اس کے چہرے پر بال ہو، جو اس کے شوہر کے لئے اس سے نفور کا سبب ہو، تو اس بال کے دور کرنے کو حرام قرار دینا بعید از فہم ہے؛ اس لئے کہ زینت تو عورت کے لئے خوش شکل نظر آنے کی غرض سے مطلوب ہے؛ لہذا اس کو ایسی صورت پر محمول کیا جائے گا، جس میں ضرورت نہ ہو، ساتھ ساتھ یہ بھی ہے کہ چونٹے سے بال اکھاڑنا باعث تکلیف ہے۔

ایک اور نقطہ نظر یہ ہے کہ اس طرح بال اکھاڑنے کی ممانعت اس وقت ہے جب کہ مخنث سے مشابہت پیدا ہو جاتی ہو، ورنہ نہیں، چنانچہ ملا علی قاری رحمہ اللہ رقم طراز ہیں :

لا باس بان ياخذ شعر الحاجبين وشعر وجهه مالم يتشبه بالمخنثين - (۲)
البتہ جو بال غیر فطری طور پر اُگ آئیں ان کے اکھاڑنے کی ممانعت نہیں، جیسے کسی خاتون کو داڑھی یا مونچھ، یا لب کے نیچے بال اُگ آئیں، تو ان کے لئے ان کا اکھاڑنا جائز ہوگا؛ کیوں کہ یہ بال عام فطرت کے خلاف ہیں؛ چنانچہ امام نووی رحمہ اللہ فرماتے ہیں :

ويستثنى من النماص ما إذا نبت للمرأة لحية أو شارب أو عنققة ، فلا يحرم عليها إزالتها بل يستحب - (۳)

اس سے معلوم ہوا کہ اگر کسی لڑکی کو چہرے یا پیشانی پر سخت بال نکل آئے، جو عام عادت کے خلاف ہو، تو اس بال کا اکھاڑنا جائز ہوگا۔

(۱) رد المحتار: ۵۳۶/۹، کتاب الحظر والاباحة۔

(۲) مرقاة المفاتیح: ۲۸۹/۸۔

(۳) تحفة الاحوذی: ۵۶۱/۸۔

اسی طرح جو بال فطری طور پر آگ آتے ہیں؛ لیکن خود شریعت میں ان کے صاف کرنے کا حکم دیا گیا ہے، ان کو بھی صاف کرنا جائز؛ بلکہ بعض حالات میں مسنون یا واجب ہوگا، جیسے زیناف بال یا بغل کے بال۔

سرمہ و کا جل

آنکھوں کو خوبصورت بنانے کے لئے سرمہ اور کا جل کا استعمال قدیم زمانہ سے مروج ہے، ان کے استعمال میں تزئین کا پہلو بھی ہے اور علاج کا بھی، خود رسول اللہ ﷺ نے سرمہ کا استعمال فرمایا ہے اور حدیث سے اس کی اجازت ثابت ہے :

عن ابن عباس أن النبي صلى الله عليه وسلم قال : اکتحلوا بالإنمد فإنه يجلو البصر وينبت الشعر ، وزعم أن النبي كانت له مكحلة يكتحل بها كل ليلة ثلاثة في هذه وثلاثة في هذه . (۱)

حضرت عبداللہ بن عباس رضی اللہ عنہما سے مروی ہے کہ رسول اللہ ﷺ نے فرمایا: اشد سرمہ لگاؤ، اس سے آنکھ کی روشنی بڑھتی ہے اور پلکوں کے بال نکلتے ہیں، راوی کا خیال ہے کہ حضور کے پاس ایک سرمہ دانی بھی تھی، جس سے آپ ہر شب تین بار دائیں آنکھ میں اور تین بار بائیں آنکھ میں سرمہ لگایا کرتے تھے۔

فقہاء نے ازراہ زینت سیاہ سرمہ کے استعمال کو منع کیا ہے؛ مگر یہ مردوں کے لئے ہے، اور کراہت بھی بظاہر تزیہی ہے؛ کیوں کہ خود رسول اللہ ﷺ سے اس کا استعمال ثابت ہے :

لا بأس بالإنمد للرجال باتفاق المشائخ ، ويكره الكحل الأسود بالاتفاق اذا قصد به الزينة ، واختلفوا فيما إذا لم يقصد به الزينة ، عامتهم على أنه لا يكره ، كذا في جواهر الأخلاطى . (۲)

مردوں کے لئے اشد لگانے میں حرج نہیں، اس پر مشائخ کا اتفاق ہے؛ البتہ کالا سرمہ لگانا بالاتفاق مکروہ ہے؛ جب کہ اس سے زینت مقصود ہو اور زینت مقصود نہ ہو تو اختلاف ہے، عام فقہاء کی رائے ہے کہ اس میں کوئی کراہت نہیں۔

(۱) ترمذی ، باب فى الاکتحال: ۱۸۳۱، حدیث نمبر: ۱۷۵۷، نیز دیکھئے: شمائل ترمذی ، باب ماجاء فى کحل

رسول اللہ صلی اللہ علیہ وسلم، حدیث نمبر: ۴۔

(۲) فتاویٰ عالمگیری: ۳۵۹/۵، الباب العشرون فى الزينة واتخاذ الخادم للخدمة .

آج کل آنکھوں کی تزئین کے لئے ایک نیا طریقہ مصنوعی پلکوں کا بھی اختیار کیا گیا ہے، جسے اصلی پلکوں کے ساتھ لگایا جاتا ہے، اس سے بال گھنے اور سیاہ محسوس ہوتے ہیں، رسول اللہ ﷺ نے اپنے بالوں کے ساتھ دوسرے کے بال جوڑنے کو منع فرمایا ہے؛ اس لئے اگر دوسرے انسانی بال کی پلکیں بنائی جائیں، تو یہ ناجائز ہے، اگر انسانی بال کے علاوہ کسی اور چیز کی پلکیں بنائیں تو جائز ہوگا؛ مگر کراہت اس میں بھی ہوگی؛ کیوں کہ اس میں بھی ایک طرح تلخیص پائی جاتی ہے اور اگر الگ رنگ کی پلکیں ہوں، جس میں تلخیص کی کیفیت نہ ہو، تو پھر اس میں کراہت نہیں، بشرطیکہ جسمانی حضرت کا اندیشہ نہ ہو، اگر جسمانی حضرت کا اندیشہ ہو، تو یہ صورت بھی کراہت سے خالی نہ ہوگی۔

بالوں کو بہ تکلف شکن آلود کرنا

بالوں کی آرائش کا ایک طریقہ اسے بہ تکلف شکن آلود کرنا اور گھنگھر والا بنانا بھی ہے، یہ حرام و ناجائز تو نہیں ہے؛ کیوں کہ حدیث میں اس کی ممانعت وارد نہیں ہوئی ہے؛ لیکن ایک گونہ کراہت سے بھی خالی نہیں ہے؛ چنانچہ فقہاء نے داڑھی سے متعلق ممنوعات میں اسے بھی شمار کیا ہے۔ (۱)

سر کے اوپر جوڑا

اسی طرح پورے بال کو جوڑ کر سر کے اوپر بالکل وسط میں جوڑا بنانا بھی کراہت کے دائرہ میں آتا ہے، چنانچہ حضرت ابو ہریرہ رضی اللہ عنہ سے روایت کرتے ہیں :

صنفان من أهل النار لم أرهما ، قوم معهم سياط كأذناب البقر
يضربون بها الناس ، ونساء كاسيات عاريات ، مائلات ، مميلات ،
رؤسهن كأسنمة البخت المائلة لا يدخلن الجنة ولا يجدون ريحها ،
وإن ريحها ليوجد من مسيرة كذا وكذا - (۲)

اہل دوزخ کی دو قسمیں ہیں: میں نے ان کو (ابھی) دیکھا نہیں ہے: ایک وہ گروہ جس کے پاس نیل کی دم کی طرح کوڑے ہوں گے، جن سے وہ لوگوں کو ماریں گے، دوسرے وہ عورتیں جو لباس پہن کر بھی بے لباس ہوں گی، فریفتہ ہونے والیاں اور دوسروں کو فریفتہ کرنے والیاں، ان کے سر سختی اونٹنیوں کے ڈھلکتے ہوئے کوہانوں کی طرح ہوں گے، وہ جنت میں داخل نہیں ہو سکیں گی اور اس کی خوشبو سے بھی محروم رہیں گی؛ حالاں کہ اس کی خوشبو اتنے اور اتنے (طویل) فاصلہ سے بھی محسوس کی جاسکتی ہے۔

(۱) دیکھئے: شرح مسلم للنووی: ۱۲۹/۱، باب خصال الفطرة۔

(۲) مسلم، حدیث نمبر: ۵۵۸۲، باب النساء الكاسيات العاريات المائلات المميلات۔

اس حدیث میں اونٹ کے کوہان کی طرح سروں کا ذکر کیا گیا ہے، جس میں ظاہر ہے کہ بطور تزمین و آرائش کے سر کے اوپر بال کا جوڑا بنانے کی طرف اشارہ تھا۔

بال کی تراش و خراش

بال کی تزمین سے متعلق ایک مسئلہ اس کی تراش و خراش کا بھی ہے، بال کس وضع کا رکھا جائے؟— اس سلسلہ میں حدیث میں کوئی زیادہ تفصیل نہیں ملتی، جس سے معلوم ہوتا ہے کہ شریعت نے اس بارے میں لوگوں کو کسی خاص وضع کا پابند کرنے کے بجائے اس بات کی گنجائش رکھی ہے کہ لوگ اپنے اپنے ذوق کے مطابق بال رکھیں؛ البتہ تین باتوں کا لحاظ ضروری ہے :

۱- ایک یہ کہ سر کا کچھ حصہ منڈا ہوا اور کچھ حصہ میں بال ہو، یہ مکروہ ہے، اس کو عربی زبان میں ”قزع“ کہتے ہیں، زمانہ جاہلیت میں اس طریقہ پر بھی بال رکھنے کا رواج تھا، رسول اللہ ﷺ نے اس سے منع فرمایا :

إن رسول الله صلى الله عليه وسلم نهى عن القزع - (۱)

کیوں کہ اس طریقہ میں ناشائستگی، وحشت اور بد وضعی پوری طرح نمایاں ہے اور ذوق سلیم کے لئے گرانی کا باعث ہے، بیک وقت کچھ بال رکھنے اور کچھ بال منڈانے کی جتنی صورتیں ہوں وہ سب اس میں داخل ہیں، خواہ بیچ کا بال چھوڑا جائے اور چاروں طرف منڈا لیا جائے، یا چاروں طرف کا رکھا جائے اور بیچ کا منڈا دیا جائے، یا سر منڈا ہوا ہو اور بالوں کی لکیریں بنادی جائیں، یہ مختلف غیر مہذب طریقے آج کی نام نہاد مہذب مغربی دنیا کے نوجوانوں میں مقبول ہو رہے ہیں۔

۲- دوسرے عورتوں کے لئے بال خوبصورتی کا ذریعہ اور صنفی پہچان کی حیثیت رکھتا ہے، اس لئے خواتین کے لئے بلا عذر بال منڈانا جائز نہیں :

نهى رسول الله صلى الله عليه وسلم أن تحلق المرأة رأسها - (۲)

رسول اللہ صلی اللہ علیہ وسلم نے عورت کو سر کے بال منڈانے سے منع فرمایا۔

فقہاء نے اس کی بھی صراحت کی ہے :

ولو حلقت المرأة رأسها ، فإن فعلت لوجع أصابها ، لا بأس به ، وإن

فعلت ذلك تشبها بالرجال فهو مكروه - (۳)

(۱) بخاری ، عن ابن عمرؓ، حدیث نمبر: ۵۹۲۱، کتاب اللباس ، باب القزع -

(۲) نسائی: ۳۷۵/۲، ترمذی: ۱۸۲۶، کتاب الحج ، باب ماجاء فی کراهیة الحلق للنساء۔

(۳) الفتاویٰ الہندیہ: ۳۵۸/۵، نیز دیکھئے: المغنی: ۲۴/۱، محیط برہانی: ۸۷/۸۔

اگر عورت اپنا سر منڈالے تو اگر یہ سر کے درد کی وجہ سے ہو تو حرج نہیں اور اگر مردوں سے مشابہت کی بنیاد پر ہو تو مکروہ ہے۔

۳- تیسرے رسول اللہ ﷺ نے مردوں کو عورتوں کی اور عورتوں کو مردوں کی مشابہت اختیار کرنے سے منع فرمایا ہے؛ بلکہ ایسا کرنے والوں پر لعنت بھیجی ہے؛ اس لئے مرد اتنے لمبے بال رکھیں یا سر میں چوٹی باندھیں کہ ان کے عورت ہونے کا گمان ہونے لگے، یا عورتیں اس طرح بال تراشیں کہ ان کی وضع مردوں کی طرح ہو جائے، جائز نہیں، اگر اتنی مقدار میں نہ تراشیں تو جائز ہے؛ کیوں کہ آپ کی وفات کے بعد ازواج مطہرات نے اپنے سر کے بال کا نوں تک کر لئے تھے؛ کیوں کہ آپ کی وفات کے ممال کی وجہ سے انھیں زیب و زینت سے کوئی تعلق نہیں رہا تھا اور اس زمانہ میں بطور زینت کے لمبے بال ہی رکھے جاتے تھے :

وكان أزواج النبي صلى الله عليه وسلم ياخذن من رؤوسهن حتى تكون كالوفرة. (۱)

حضور ﷺ کی ازواج مطہرات اپنے سر کے بال تراشا کرتی تھیں، یہاں تک کہ وہ کان تک آجاتا تھا۔

اس حدیث کی روشنی میں قاضی عیاض ؒ نے لکھا ہے :

وفيه دليل على جواز تخفيف شعور للنساء - (۲)

یہ اس بات کی دلیل ہے کہ عورتوں کے لئے اپنے بال میں تخفیف کرنا جائز ہے۔

کریم وغیرہ کا استعمال

تزئین و آرائش کا ایک طریقہ، جو قدیم زمانہ سے مروج رہا ہے، چہرہ پر ایسی چیز کا لگانا ہے، جس سے رنگت نکھر کر آئے اور چہرہ صاف ستھرا اور ایک حد تک خوش رنگ نظر آئے، آج کل اس سلسلے میں بہت سی نئی ایجادات بازار میں آگئی ہیں اور مختلف قسم کے پاؤڈر اور کریم اس کے لئے استعمال ہونے لگے ہیں، ایسی چیزوں کا استعمال دو شرطوں کے ساتھ جائز ہے، اول: یہ کہ اس کی بناوٹ میں کوئی حرام چیز شامل نہ ہو، دوسرے: وہ پانی کے چہرہ تک پہنچنے میں رکاوٹ نہ ہو، یہ دوسری شرط ان لڑکیوں اور عورتوں کے لئے ہوگی، جن پر نماز پڑھنا فرض ہے۔

کیوں کہ شریعت میں اصل مباح ہونا ہے: ”الأصل فى الأشياء الإباحة“ فقہاء احناف کے یہاں اس سلسلے میں صراحت نہیں ملی؛ لیکن فقہاء حنابلہ نے صراحت کی ہے کہ عورت کے لئے چہرے کو خوبصورت اور سرخ بنانا کسی بھی ایسی چیز کے ذریعہ جائز ہے، جو زینت و آرائش کے لئے ہو :

(۱) مسلم، کتاب الحيض، باب القدر المستحب من الماء فى غسل الجنابة، حدیث نمبر: ۴۸

(۲) فتح الملہم: ۴۷۲/۱۔

وفى الغنية وجه : يجوز النمص بطلب الزوج ولها حلقة وحفه ، نص عليها ، وتحسينه بتحمير ونحوه ووجه فى الفروع وجها باباحة تحمير ونقش وتطريف باذن زوج فقط - (۱)

غنیہ میں ایک قول یہ ہے کہ شوہر کے مطالبہ پر چہرے کا بال اکھاڑنا جائز ہے اور عورت کے لئے اس کا مونڈنا یا اکھاڑنا درست ہے، امام احمد نے اس کی صراحت کی ہے، نیز چہرے کو سرخ رنگ وغیرہ لگا کر خوبصورت بنانا وغیرہ درست ہے اور فروع میں اس قول کو درست قرار دیا ہے کہ صرف شوہر کی اجازت سے چہرے کو سرخ کرنا اور اس پر نقش اور ڈیزائن بنانا درست ہے۔

مختلف فقہاء حنابلہ نے عدت کے احکام ذکر کرتے ہوئے لکھا ہے کہ عدت کی حالت میں عورت کے لئے چہرے پر سرخی لگانا اور بال اکھاڑنا جائز نہیں: ”وہو ترک زینة وطيب..... وتحمير وجه وحفه ونحوه“ (۲) اس زمانہ میں غالباً چہرہ کو سرخ کرنے کے لئے ”گلگون“ اور سفید کرنے کے لئے ”اسفیداج“ اور چہرہ کو زرد بنانے کے لئے ”ایلو“ کا استعمال کیا جاتا تھا، علامہ ابن قدامہ نے حالت عدت میں ان کو استعمال کرنے سے منع کیا ہے، (۳) — یہ بھی اس بات کا واضح اشارہ ہے کہ اگر عورت عدت کی حالت میں نہ ہو، تو ان کا استعمال جائز ہے، غالباً یہی نقطہ نظر فقہاء شوافع کا بھی ہے؛ کیوں کہ وہ بھی خاص کر عدت کی حالت میں چہرے کو کسی چیز کے ذریعہ سرخ یا سفید بنانے سے منع کرتے ہیں۔ (۴)

لب اسٹک

اسی سے قریب ایک اور مسئلہ ہونٹوں پر لب اسٹک لگانے کا ہے، ہونٹوں پر کسی چیز کا لگانا؛ تاکہ لب سرخ محسوس ہوں، زمانہ قدیم سے اس کا رواج رہا ہے؛ لیکن آج کل اس میں بڑا غلو ہو گیا ہے اور مختلف رنگ کے لب اسٹک ایجاد ہو چکے ہیں؛ چوں کہ ان کے لگانے میں دھوکہ نہیں ہوتا؛ بلکہ دیکھنے والا واضح طور پر محسوس کرتا ہے کہ یہ رنگ اس کا فطری رنگ نہیں ہے، نیز عورتوں کے لئے جسم کو اس طور پر رنگ دار بنانے کی نظیر شریعت میں موجود ہے، جس کا رنگ عارضی ہو، جیسے مہندی؛ اس لئے اس شرط کے ساتھ لب اسٹک کا استعمال جائز ہوگا کہ اس کی بناوٹ میں

(۱) الانصاف مع المقنع الشرح الكبير: ۲۷۱/۱، فصل اختلاف العلماء فى وقت الختان الخ -

(۲) منتهى الارادات ، كتاب العدة: ۴۱۰/۳، نیز دیکھئے: المعتمد: ۲۰۸/۲ -

(۳) دیکھئے: المغنى: ۲۸۶/۱۱، كتاب العدة ، ط : عالم الكتب الرياض -

(۴) دیکھئے: كتاب المجموع: ۲۲/۲۰ -

کوئی حرام مادہ شامل نہ ہو اور وہ پانی کے جسم تک پہنچنے میں رکاوٹ نہ ہو، ہاں! جن خواتین پر فی الحال نماز پڑھنی فرض نہ ہو یا نماز کے وقت اس کو آسانی سے دھو کر صاف کیا جاسکتا ہو، ان کے لئے اس کا استعمال جائز ہوگا؛ تاہم بہتر ہے کہ مسلم خواتین تزئین کی ایسی صورتوں سے اپنے آپ کو بچائیں؛ کیوں کہ یہ انسان کو فضول خرچی اور اسراف کے طرف لے جاتی ہے۔

آرائش کے کچھ اور طریقے

تزئین و آرائش کی ایک صورت رخسار وغیرہ پر مصنوعی تیل بنانا بھی ہے، یہ صورت کراہت سے خالی نہیں؛ کیوں کہ گو اس عمل کا اثر عارضی ہوتا ہے؛ لیکن اس میں ایک طرح کی تلمیس پائی جاتی ہے اور دیکھنے والے کو اس کے حقیقی اور فطری تیل ہونے کا گمان ہوتا ہے۔

○ تزئین و آرائش کی ایک صورت جو قدیم زمانہ سے مروج ہے، خواتین کا اپنے مسوڑھوں پر مٹی لگانا ہے، اس کا اثر عارضی ہوتا ہے نہ کہ مستقل، اور اس میں تلمیس کا پہلو بھی نہیں پایا جاتا؛ کیوں کہ دیکھنے والے پر اس کا یہ عمل مخفی نہیں رہتا۔

○ خواتین کے لئے ہاتھوں اور پاؤں میں مہندی کا استعمال جائز ہے؛ بلکہ مستحب ہے؛ کیوں کہ رسول اللہ ﷺ کی طرف ایک خاتون نے ہاتھ بڑھایا، ان کے ہاتھ صاف تھے، یعنی مہندی لگی ہوئی نہیں تھی، رسول اللہ ﷺ نے اس پر ناگواری ظاہر فرمائی :

عن عائشةؓ قالت : أو مات امرأة من وراء ستر بیدھا کتاب الی رسول اللہ صلی اللہ علیہ وسلم ، فقبض رسول اللہ صلی اللہ علیہ وسلم یدہ ؟ فقال : ما أدري أید رجل أم ید امرأة ؟ قالت : بل امرأة ، قال : لو كنت امرأة لغيرت أظفارک ” یعنی بالحناء “ - (۱)

حضرت عائشہؓ سے مروی ہے کہ ایک خاتون نے پردے کے پیچھے سے اشارہ کیا، جن کے ہاتھ میں رسول اللہ ﷺ کے لئے کوئی تحریر تھی، آپ اس تحریر کو لینے سے رُک گئے، آپ نے ارشاد فرمایا: مجھے نہیں معلوم یہ عورت کا ہاتھ ہے یا مرد کا؟ ان خاتون نے کہا: بلکہ عورت کا، آپ نے فرمایا کہ اگر تم عورت ہوتی تو اپنے ناخنوں کو بدلا ہوتا، یعنی اس میں خضاب لگایا ہوتا۔

(۱) سنن ابی داؤد ، باب فی الخضاب للنساء، حدیث نمبر: ۴۱۶۶۔

اس لئے ہاتھ اور پاؤں میں مہندی لگانا تو خواتین کے لئے مسنون ہے؛ لیکن آج کل ہتھیلیوں سے اوپر کہنیوں تک بھی مہندی لگانے کا رواج ہے، یہ صورت بھی جائز ہے؛ کیوں کہ فی الجملہ عورتوں کے لئے مہندی کا جواز ثابت ہے اور ہاتھوں اور پاؤں کے علاوہ جسم کے دوسرے حصوں پر مہندی لگانے کی ممانعت منقول نہیں ہے اور عبادات کے علاوہ دوسرے امور میں اصل مباح ہونا ہے۔

○ ایک مسئلہ ہاتھوں اور پاؤں کے ناخنوں پر پالش لگانے کا بھی ہے، اس کی وجہ سے ناخن رنگین نظر آتے ہیں؛ لیکن اس سے دیکھنے والے کو کوئی دھوکہ نہیں ہوتا؛ بلکہ اس پر واضح ہوتا ہے کہ یہ ناخن کا اصل رنگ نہیں ہے؛ اس لئے ناخن پالش لگانے کی گنجائش ہے؛ لیکن یہ پالش ناخن تک پانی پہنچنے میں رکاوٹ ہوتے ہیں؛ اس لئے پالش کے رہتے ہوئے وضو درست نہیں ہوگا؛ اس لئے یا تو وہ عورتیں ایسے پالش کا استعمال کر سکتی ہیں، جو ادائیگی نماز کے فرض ہونے کی حالت میں نہ ہوں، یا پھر ضروری ہوگا کہ وہ نماز کے وقت پالش صاف کر کے وضو کریں۔

مستقل ذرائع

اوپر تحسین و تزئین کے لئے جن مستقل ذرائع کا ذکر کیا گیا ہے، ان میں سے درج ذیل صورتیں علاج کے دائرہ میں آتی ہیں اور ان کا کرنا جائز ہے :

بال کی کھیتی

جس آدمی کے سر پر بال نہ ہو یا بہت کم بال ہوں، خاص کر اگر خواتین کے ساتھ یہ صورت حال درپیش ہو، تو ان کے لئے سر پر بالوں کی کھیتی جائز ہے؛ بشرطیکہ وہ انسانی بال نہ ہوں، جانوروں کے بال ہوں یا نائیلون وغیرہ کے دھاگے ہوں؛ کیوں کہ بالوں کے ساتھ انسانی بالوں کا جوڑنا جائز نہیں، حیوانات کے بال یا دھاگے وغیرہ جوڑنے کی فقہاء نے اجازت دی ہے، نیز اس کا مقصد صرف تزئین نہیں ہے؛ بلکہ ایک علاج بھی ہے؛ کیوں کہ جو شخص گنجا ہوتا ہے، وہ ایک نفسیاتی تکلیف میں مبتلا ہوتا ہے اور خواتین تو خاص کر اس سے دوچار ہوتی ہیں؛ کیوں کہ بال کی حیثیت عورت کے لئے ایک فطری زیور کی ہے۔

عیب دور کرنے کے لئے آپریشن

اگر آنکھیں ترچھی ہوں، ہونٹ کٹے ہوئے ہوں یا جسم پر جلنے یا کٹنے کے نشانات پڑ گئے ہوں یا کان کی وضع عام عادت کے خلاف ہو، تو پلاسٹک سرجری کے ذریعہ ان کو درست کرنے میں حرج نہیں؛ کیوں کہ گذر چکا ہے کہ اللہ تعالیٰ کی تخلیق میں تغیر سے مراد اس تخلیق میں تغیر پیدا کرنا ہے، جو عادت پائی جاتی ہے، اگر کسی آدمی کی تخلیق

میں کوئی چیز خلاف عادت پائی جائے، تو اس کو دور کرنا جائز ہے، چنانچہ فقہاء احناف نے صراحت کی ہے کہ اگر کسی شخص کو پانچ کے بجائے چھ انگلیاں ہوں، تو زائد انگلی کو کٹانا جائز ہے :

إذا أراد الرجل ان يقطع إصبعاً زائدة أو شيئاً آخر ، قال نصيرٌ : إن كان الغالب على من قطع مثل ذلك الهلاك ، فإنه لا يفعل وإن كان الغالب هو النجاة ، فهو في سعة من ذلك ، رجل أو امرأة قطع الإصبع الزائدة من ولده ، قال بعضهم : لا يضمن ولهما ولاية المعالجة ، وهو المختار - (۱)

جب مرد زائد انگلی یا کسی دوسری زائد چیز کو کٹانا چاہے، تو علامہ نصیر نے کہا ہے کہ اگر اس میں ہلاکت کا غالب اندیشہ ہو، تو ایسا نہیں کرے اور اگر غالب امید بچ جانے کی ہو، تو اس کی گنجائش ہے، کوئی مرد یا عورت اپنے بچے کی زائد انگلی کو کاٹے، تو بعض لوگوں نے کہا کہ وہ ضامن نہیں ہوں گے؛ کیوں کہ والدین کو اپنے بچوں کے علاج کا اختیار حاصل ہے اور یہی قول مختار ہے۔

دوسرے فقہاء کے یہاں اس مسئلے میں کسی قدر اختلاف پایا جاتا ہے۔

جسم کو گودوانا

مستقل طریقہ زینت میں سے ایک جسم کو گودوانا ہے، یہ طریقہ اسلام سے پہلے زمانہ جاہلیت میں بھی مروج تھا، مغربی ممالک میں فی زمانہ یہ ایک فیشن کی صورت اختیار کر گیا ہے اور جسم کے مختلف حصوں کو گودایا جاتا ہے، اور گودوانے میں مستقل ڈیزائن بھی اختیار کئے جاتے ہیں، جیسے: پھول، درخت، سانپ، بچھو، صلیب، دیوتاؤں اور دیویوں کی تصویریں، شیر، گھوڑا وغیرہ، گودوانے کی یہ تمام شکلیں ناجائز ہیں؛ چنانچہ رسول اللہ ﷺ نے ارشاد فرمایا:

عن أبي هريرة رضي الله عنه عن النبي صلى الله عليه وسلم قال : لعن الله الواصلة والمستوصلة ، والواشمة والمستوشمة - (۲)

”وشم“ کا طریقہ یہ تھا کہ جسم میں ہلکے سوراخ کر کے اسے سرمہ یا کسی اور رنگ سے بھر دیا جاتا تھا:

الواشمة فاعلة الوشم ، وهي أن تغرز إبرة أو نحوها في ظهر الكف

(۱) المحيط البرهانی: ۳۶۰/۵، کتاب الکراہیة ، الباب الحادی والعشرون -

(۲) بخاری، حدیث نمبر: ۵۹۳۳، باب الوصل فی الشعر۔

أو المعصم أو الشفة أو غير ذلك في بدن المرأة حتى يسيل الدم ،
ثم تحشوا ذلك الموضوع بالكحل أو النورة فيخضر وقد يفعل
ذلك بدارات ونقوش وقد تكثره وقد تقلله . (۱)
”واشم“ یہ ”وشم“ کا فعل ہے، ”وشم“ سے مراد یہ ہے کہ تھیلی کی پشت یا کلائی یا ہونٹ
یا عورت کے جسم کے کسی اور حصہ پر سوئی یا اس طرح کی کوئی اور چیز چھوئی جائے،
یہاں تک کہ خون بہہ پڑے، پھر اس جگہ کو سرمہ یا چونے سے بھر دیا جائے؛ چنانچہ
وہ سبز ہو جائے اور کبھی ایسا حلقہ نما ڈیزائن اور نقوش بنانے کے لئے بھی کیا جاتا ہے،
نیز کبھی اس کا استعمال زیادہ ہوتا ہے اور کبھی کم۔

اور آج بھی کم و بیش یہی صورت مروج ہے، گودوانا بذات خود ناجائز ہے؛ لیکن اگر اس کے ساتھ جانور کی
شکل کو نمایاں کیا جائے یا معبودانِ باطل کی تصویریں بنائی جائیں، تو یہ اور بھی زیادہ گناہ کا باعث ہے؛ بلکہ ان میں
سے بعض صورتیں تو مشرکانہ افعال میں شامل ہیں؛ البتہ اگر گودوانے کے بجائے اس طرح کا ڈیزائن جسم پر ڈالا
جائے، جسے بعد میں صاف کیا جاسکتا ہو، تو اس کی گنجائش ہے؛ کیوں کہ ممانعت ایسے فعل کی ہے، جو مستقل طور پر جسم
کا حصہ بن جائے، اگر صرف کلر کے ذریعہ ڈیزائن ڈالا جائے، تو اس کو مہندی کے مماثل قرار دیا جاسکتا ہے؛ چنانچہ
علامہ ابن قدامہ حنبلی نے خاص طور پر عدت کی حالت میں چہرہ اور ہاتھ وغیرہ پر نقش و نگار بنانے سے منع کیا ہے:
”وان تنقش وجهها ویدیها“ (۲) یہ گویا اس بات کی صراحت ہے کہ عورت عدت میں نہ ہو، تو اس کے لئے
ایسے نقش بنانا جائز ہے؛ مگر اس میں بھی شرط ہوگی کہ وہ معبودانِ باطل یا ذی روح کی تصویر کو شامل نہ ہو۔

دانت کی تزئین

انسان کے حسن و جمال میں دانت کا بھی بڑا نمایاں کردار ہوتا ہے، اگر دانت آگے کی طرف اُبھرے ہوئے
ہوں، اندر کی طرف دبے ہوئے ہوں یا ایک دانت پر دوسرا دانت چڑھا ہوا ہو، تو اچھا خاصا خوبصورت آدمی بد شکل
معلوم ہوتا ہے؛ اس لئے دانتوں کی آرائش کے لئے بھی مختلف صورتیں مروج ہیں، اور دانت کی تزئین کی بعض
صورتوں سے متعلق آنحضرت ﷺ کی واضح ہدایت بھی موجود ہے؛ چنانچہ دانتوں کے درمیان خوبصورتی کے لئے مصنوعی
طور پر ہلکا فاصلہ پیدا کرنے کو آپ نے ناپسند فرمایا؛ بلکہ ایسی عورتوں پر آپ ﷺ نے لعنت بھیجی ہے، ایسی خواتین کو
حدیث میں ”متفلجات“ کے لفظ سے تعبیر کیا گیا ہے، آج کل غالباً اس قسم کا فیشن مروج نہیں ہے؛ لیکن بہر حال

(۲) المغنی: ۱۱/۲۸۶۔

(۱) الفتح الربانی: ۱۴/۲۹۷۔

اگر کہیں ایسا فیثن اختیار کیا جائے تو یہ درست نہیں ہوگا اور اسے اللہ تعالیٰ کی تخلیق میں تبدیلی سمجھا جائے گا، اسی طرح رسول اللہ ﷺ نے ”وشر“ سے منع فرمایا ”وشر“ سے مراد دانتوں کو باریک بنانا ہے :

الوشر حد الأسنان وترقیقها بالمنشار - (۱)

لیکن اگر کسی کے دانت پر دانت چڑھا ہوا ہو یا ایک زائد دانت ہو گیا ہو، عام طور پر لوگوں کے دانت جس طرح ہوتے ہیں، اس کے مقابلہ میں نکلا ہوا ہو یا اندر کودا ہوا ہو، جس سے چہرے کی وضع خراب معلوم ہوتی ہو، تو اس کو درست کر دینا علاج کی قبیل سے ہے؛ اس لئے کہ یہ انسان کی اس تخلیقی وضع کے مطابق نہیں ہے، جو عادتاً ہوا کرتی ہے، جیسا کہ چھٹی انگلی کو کاٹنے کی اجازت دی گئی ہے، خاص کر اگر اس سے کھانے میں یا چبانے میں یا گفتگو میں فرق آتا ہو، تب تو اس کا جائز ہونا ظاہر ہے :

ویستثنی من ذلك ما يحصل به الضرر والأذية كمن يكون لها سن

زائدة أو طويلة تعيقها في الأكل وإصبع زائدة تؤذيها ، فيجوز ذلك ،

والرجل في هذا الأخير كالمراة - (۲)

اور اس ممانعت سے ایسی صورت مستثنیٰ ہے، جس سے نقصان یا تکلیف پیدا ہوتی ہو، جیسے اس کو زائد یا طویل دانت ہو، جس سے کھانے میں تکلیف ہوتی ہو یا زائد انگلی ہو، جو اس کے لئے تکلیف دہ ہو، تو ایسا کرنا جائز ہے اور اس مسئلہ میں مرد و عورت کا حکم یکساں ہے۔

دانت سے متعلق ایک مسئلہ سونے اور چاندی کے دانت کا بھی ہے، اگر بہ طور علاج سونے یا چاندی کا دانت بنایا جائے، تو یہ جائز ہوگا؛ کیوں کہ رسول اللہ ﷺ نے حضرت عرفجہ کو پہلے چاندی کا پھر سونے کا دانت بنانے کی اجازت دی ہے، اگر اس کا مقصد صرف زیبائش و آرائش ہو، تو قدرتی دانت اکھاڑ کر اس کی جگہ سونے یا چاندی کا دانت لگانا جائز نہیں ہوگا، اگر اصل دانت اکھڑ گیا ہو، تو مردوں کے لئے تو اس صورت میں بھی بلا عذر سونے یا چاندی کا دانت لگانا درست نہیں ہوگا؛ کیوں کہ مردوں کو سوائے چاندی کے انگوٹھی کے ان دھاتوں کے استعمال کی ممانعت ہے، ہاں! اگر کسی وجہ سے معالج کا مشورہ ہو تو سونے اور چاندی کا دانت لگا سکتا ہے، خواتین کے لئے سونے یا چاندی کا دانت لگانے کی گنجائش ہوگی؛ کیوں کہ ان کے لئے بہ طور زینت بھی سونے چاندی کا استعمال جائز ہے۔

(۱) تفسیر طبری: ۵۶۱/۲، مع تحقیق الدكتور بسشار عواد عصام فارس۔

(۲) تحفة الأحوذی: ۵۵/۸۔

مستقل طریقہ زینت کی کچھ اور صورتیں

مستقل طریقہ ہائے زینت میں بعض وہ ہیں، جو خلق اللہ کی تغیر کے دائرہ میں آتے ہیں؛ کیوں کہ ان کی تخلیقی وضع خلاف عادت نہیں ہیں اور وہ یہ ہیں :

(الف) ناک پھیلی ہوئی ہو، اسے آپریشن کے ذریعہ پتلی اور نوکدار بنایا جائے، یا زیادہ اونچی ہو، اسے معتدل بنایا جائے۔

(ب) ہونٹ موٹے ہوں اور انھیں آپریشن کے ذریعہ باریک بنا جائے۔

(ج) رخسار چمکے ہوئے ہوں، انھیں آپریشن کے ذریعے ابھارا جائے یا چہرہ چوڑائی لئے ہوا ہو اور انھیں گول بنایا جائے۔

(د) ٹھوڑیوں کو آپریشن کے ذریعہ ہموار اور خوش وضع بنایا جائے۔

(ه) پستان زیادہ ابھرے ہوئے ہوں، انھیں کم کیا جائے یا چھوٹے ہوں، انھیں ابھارا جائے۔

(و) جسم کے مختلف حصوں میں عمر کے لحاظ سے جو جھریاں پڑ جاتی ہیں، انھیں آپریشن کے ذریعہ دور کیا جائے۔

یہ ساری صورتیں اللہ تعالیٰ کی خلقت میں محض زیادہ سے زیادہ خوبصورت نظر آنے کے تحت کی جانے والی تبدیلیاں ہیں؛ اس لئے یہ جائز نہیں ہیں۔

بعض صورتیں ایسی ہیں، جو بطور علاج بھی کی جاتی ہیں اور تحسین و تزئین کے طور پر بھی، جیسے پیٹ اور کولہ سے چربی کی تہیں آپریشن کے ذریعہ نکالنا، اس سے انسان خوبصورت بھی نظر آتا ہے اور بعض دفعہ علاج کے طور پر بھی ایسا کرنے پر مجبور ہوتا ہے؛ کیوں کہ حد اعتدال سے زیادہ موٹاپا بھی انسان کے لئے بہت تکلیف دہ ہوتا ہے؛ اس لئے ان صورتوں کا حکم آپریشن کرانے والوں کی نیت کے اعتبار سے ہوگا، اگر اس نے علاج کی نیت سے کیا ہے تو یہ جائز ہوگا اور اگر اس کے پیچھے جذبہ حسن نمائی کا فرما ہو، تو جائز نہیں ہوگا، انما الاعمال بالنیات۔

جو صورتیں جائز نہیں ہیں، جیسے ناک یا ہونٹ کی وضع کو درست کرنا وغیرہ، جن کی ممانعت پر کوئی نص موجود نہیں ہے، اگر سخت مجبوری درپیش ہو، تو اس کی اجازت ہو سکتی ہے، جیسے ناک یا ہونٹ کے غیر معمولی طور پر بد وضع ہونے کی وجہ سے کسی لڑکی کا رشتہ طے نہ ہونے پائے یا کوئی شوہر اپنی بیوی کو اس طرح کے آپریشن پر مجبور کرے اور اندیشہ ہو کہ اگر وہ اس پر عمل نہیں کرے گی، تو اسے تکلیف دی جائے گی یا طلاق دے دی جائے گی، تو یہ خاص صورتیں مجبوری کی ہیں اور ان حالات میں شریعت کے قاعدہ: ”الضیوروات تبيح المحظورات“ کے تحت اصل فعل کے ناجائز ہونے کے باوجود ایسی لڑکیوں اور عورتوں کے لئے تعمیلی آپریشن کر لینا جائز ہوگا۔